

A MAMPATU YA NSHITA

 Ndefwaya abakwambula bekatililefye ici pakashita ilyo tabalaambula, nga kuti mwacita. Kabili mwashibukeni, mwefibusa. Ndesubila ukutula umuntu onse aleumfwa icine cine... [Tapali amashiwi pali tepu—Kale.]

² Ukwimba ulwesu ulwa cila nshita ulwakubikilapo kuli shikulu, *Baleteni Mukati*, umuntu onse capamo nomba, “Baleteni abanono.”

Baleteni, baleteni,
Baleteni mukati ukubafumya mu mabala ya
lubembu;
Baleteni, baleteni,
Baleteni abanono kuli Yesu.

³ Amen. Bushe tamuletontonkanya ukutula kuliko icintu cimo icisuma nganshi palwa kanya akanono akakale? Umuntu umunono, yalya ayanono, amenso ayabuta yalolesha pali ine. Kabili kwalibako icintu cimo pali bena ico caba icituntulu, icisuma nganshi. Kabili bena bantufye abanono abakaele, tabaishibapo nangu cimo palwa fintu fya mwisonde. Lesa alipela...

⁴ Kabili, namwishiba, paliba icintu cimo pa mwana, mu ng’anda, uyo ulya alakaka ing’anda capamo. Kwaliba ukukaka kumo, palwa mwana. Nomba, Ndekabila nga twacikwata inshita iikalamba iyakulanda pali—pali filya fintu, palwa bana abanono, kabili palwa fintu ifyapusana pusana. Lelo ifwe, inshita yesu, tuletinikisha icine cine pa nshita.

⁵ Kabili ifwe tulingile ukuyafye bwangu mu Cebo nomba. Cisuma, kufilimba fyakwambwilako, nga balefwaya ukwambula imbila muno lucelo. Kabili Lesa apale nganshi cila umo na bonse.

⁶ Nomba, ileelo, Ndetontonkanya ukutula takwaba nangu cimo icaba nge Cebo, ukubelenga kwa Cebo cakwa Lesa. Ndekabila nga cali mu ng’anda yonse, umo i Cebo cakwa Lesa cingabelengwa. Kabili Ndefwaya cila umo muli imwe, muno lucelo, nga kuti mwacita ico, nangula ilyo abana banono baisa ukufuma mu miputule yabo iya sukulu lyapa Mulungu, ukubafye abakatina ngefyo bengaba. Ikaleni tondolo, kabili mumfwe ilyo Ndeesha, ku bwafwilisho bwakwa Lesa, ukuleta i Mbila iyo yapelwe kuli kuli ine mu ma ora yabushi sana maili ubushiku, ku chalichi ileelo.

⁷ Nomba, ukubelenga kwesu ukwa Malembo kulesangwa muli Yoele 2, ne Milimo ya Batumwa 2, Yoele 2:28. Mu Milimo ya Batumwa, twalatampila pa 2:15. Bushe tacili iceni, ukutula

ifyo uyu kasesema, alelanda, chapitala 2 iyakwa Yoele, kabili chapitala 2 iya Milimo ya Batumwa, “imfula ya kubalilapo ne ya kulekelesha,” Yoele alandilepo pali cena muli iyi chapitala imo ine! Pantu ukulanda ukufuma mu Milimo ya Batumwa, chapitala 2, vesi ya 15, kabili ukuya panshi muciputulwa ca Malembo, tulebelenga ici.

Pantu aba tabakolelwe, ngefyo muletontonkanya, ukumona ukutila ni ora yalenga citatu iya kasuba.

Lelo ici ni cilya icalandilwe na kasesema Yoele;

Kabili cikesafikilishiwa mu nshiku shakulekelesha, efya sosa Lesa, Nkapongolola u Mupashi wandi pa bantu bonse: . . . abana benu abaume na bana benu abanakashi bakasesema, . . . abalumendo benu bakamona ifimonwa, kabili na pa . . . baume abakote bakalota ifiloto:

Kabili pa babomfi bandi naba cishiko epo Nkapongolwela u Mupashi wandi mu nshiku shilya; kabili bakasesema:

Kabili Ine nkalangisha ifisungusho mu myuulu pamulu, nefishibilo mwisonde pesamba; umulopa, nomulilo, nemfula ya cushi;

Akasuba ka kapilibwilwa mu mfifi, nomweshi mu mulopa, ilyo ubukalamba kabili ubwacindama ubushiku bwakwa Shikulu tabulaisa:

Kabili cikesa fikilishiwa, ukutila onse uuketa pe shina lyakwa Shikulu akapusuka.

Natukontamike imitwe yesu pakashitafye mwipepo.

⁸ Mwebacikuku, Taata wamu Myuulu, nge nsalu iikalamba ukufimba pali cino icikulwa muno lucelo, umutwe onse ukubwelela kulukungu lwe sonde. Mukuicefya twakontamika imitwe yesu nemitima yesu, mu Kubapo Kweni. Kabili twapepa, Taata wamu Myulu, ukutila Mupashi wa Mushilo alaisa nomba, ingileni mu Cebo, noku Cipela ku mutima onse ngefyo Cakwata incende, ne ncende yakwikalamo. Lekeneni Cena cilete umwanda umo. Mwe Lesa, twapepa ukutila abashacetekela, ileelo, bengaba abacetekela. Kabili ukutila abena Kristu balasenda isubilo ilipya, balya abafunshika mu musebo. Lekeneni abamushilo babe abakoseleshiwa, kabili abalwele bondapwe. Landeni, Taata. Kabili lekeni tukwate isenge pa Cebo Cenu ino ine nshita, pantu twalombela ifi mwi Shina lya Mwana wakwa Lesa uwatemwikwa, Yesu Kristu. Amen.

⁹ Umutwe wandi, muno lucelo, nga kuti twawita ico, ikaba ni mbila ku chalichi, ni *A Mampatu Ya Nshita*.

¹⁰ Kabili lyonse, munshiku ishapita, inshita lyonse shalisa kumpela yashiko, kabili tulafika pa—pa mampatu. Pali amampatu pamusebo uukalamba. Paliba amampatu pa misebo

twendapo muli cino calo. Paliba amampatu pali uyu musebo ukalamba uwakale uo twendamo ukuya ku Bukata.

¹¹ Kabili, lyonse, cisenda icisungusho kukulanda pa maka yonse. Amaka yonse e wamaka yonse, kabili cisenda icisungusho pa shininkisha amaka yonse. Kabili cisungusho fye ecingacita ico. Ukusambilisha kwa Cebo cintu icisuma sana, kabili ifwe . . . kulesa, “Icicetekelo cisa mukumfwa, kabili ukumfwa i Cebo,” lelo lyonse cisenda icisungusho ukushininkisha ukutila uwamaka yonse acili uwa mweo kabili alateka. Ifwe tulingile ukukwata icisungusho. Kabili Ndecetekela ukutila i Chalichi nomba naciminina pamwinshi wa cishininkisho icakulisha pali fyonse ica amaka yonse ayo icalo catala ishiba. Kwaliba . . .

¹² Mukufwaya kwandi ukwa mu Malemo, pakashita akanono, Nalisanga amampatu ayakalamba cine lubali ayakalamba mu Cebo cakwa Lesa. Kabili cine lubali ni mpendwa yakwa Lesa iyapwililika. Ifwe . . . Ena—Ena apwishisha muli cine lubali. Ena abombebe inshiku mutanda, kabili, ubwa cine lubali, alitushishe. Icalo cabelapo mukuteka kwaciko pamulu wesonde apa, i Chalichi cibomba pa myaka amakana mutanda, ilyalenga cine lubali e Myaka ikana limo. Kabili shonse ishi nsamushi (kabili) isha Baibele shalipwililika.

¹³ Kabili Lesa lyonse aba pa nshita. Inshita shimo shimo ukutila natucelwako panono, nangu (panono) ukutontonkanya icapusanako panono, lelo ico lyonse cicitwa pabwiminishi bumo. Lelo Lesa lyonse aba pa nshita ne Mbila Yakwe.

¹⁴ Kabili eico, ileelo, Ndecetekela ukutila tulelolenkana ne cintu cimo icikalamba ico i Chalichi cifwile ukwishiba noku kutuluka, ukutila tulingile ukwishiba ifyo fyonse ifi fyaba, nokufisanga mu Cebo cakwa Lesa. Pantu Ndecetekela, ukutila, nga—nga cena tacili mu Cebo, Ndi fye uwatwishika panono pali ico. Lelo nge Cebo cakwa Lesa cilanda pali cena, lyena Lesa, te mulandu ifyo cingamoneka icaibela ku ntambi shesu isha kusambilisha, cena ni Lesa alebomba i Cebo Cakwe. Inshita ishing'i, caba icapusanako kumitontonkanishishe shesu, nangu limbi twalifundwa ukutontonkanya, lelo tufwile ukwishiba amaka yonse ayakwa Lesa lintu yena yacitwa kuntanshi yesu.

¹⁵ Nomba lekeni tubwelele kunuma pa kashita akanono, mumano yesu, nokusoma, pama minitifye ayanono, pa myaka iinono iyapitapo ifyo fyalecitika. Ndecetekela, nga kapyunga wa Mbila nsuma, ukutila tuleikalafye mupepi nokumoneka, kwa cibili, pa Kwisa kwakwa Shikulu Yesu; ukubwela kwa cibili . . . nangu u Kwisa kwa Cibili. Umuku wakubalilapo, Aishile ngo mwana. Iyi nshita, Aleisa nge Mfumu ya Bukata, ukusenda icilandushi pali bonse abo aba shanakila i Cebo cakwa Lesa.

¹⁶ Kabili tulecetekela, necimfulunganya conse icikalamba ico tuleikalamo, ileelo, ilyo tulelolesha konse konse, nokubula amapepala ye lyashi, nokwimininafye shilili,

nokuleka ukubomba kwesu ukwa cila bushiku ukwa iyi nkulo ya kusakamana, nokulolesha kunse kabili ukulolenkana nefishinka, tulemona, ukucila pacinshingwa conse icakutwishika, ukutula icintu cimo cili mupepi no kucitika.

¹⁷ Kabili Nalicetekela ukutula Lesa, tatala, panshita iili yonse, icisungusho nangu cimo, nangu tapaba nangu cimo icacitikapo, kanofye Lesa alicilangile kabela ukupitila mu Cebo Cakwe. Alicisokolwele, alicibikile, pakutula abantu abafilwa ukwenda muli cena, benga... bafwile ukwiminina kucinsu Cakwe, kabili alingile ukuba... ukwiminina ukwabula apakuleshesha, pantu Lesa alacilenga ukuba palwalala nganshi. Ukutula, ngo muntu ali uwaposako amano nganshi pali cena, ena ali nokucisanga, nga muli abasakamana.

¹⁸ Teti mupwile umuto na lunshi muli wena. Iyo, mukwai. Imwe—imwe teti—imwe teti mube... Imwe kuti mwaba no mwenso ukulya icakulya ico cishimonekefye bwino, kabili cali icakoweshiwa. Pantu, namwishiba, limbi kuti campela ubusungu bwa tushishi nangu icintu cimo, kabili kuti camwipaya mukashita akanono. Kabili mulalolesha pali uyu mubili. Lelo, ulya umweo, mulauleka ulelya pa fintu fya mwisonde, ifyo mwaishiba ukutula fyalikoweshiwa kabili kuti fyacitafye icintu cimo, ukumitwala ku bonaushi. Temulandu ifyo mwingasunga bwino uyu umubili, kabili ifyo fingawama ifyakulya, nangu ifyo wikala, ulingile ukuya kulukungu lwe sonde. Lelo ulyo mweo ukekala umuyayaya, ku cifulo cimo. Kuti natemwapo ukulya umuto wakoweshiwa ukucila ukukowesha umweo wandi nefintu fya calo, pa nshita iili yonse.

¹⁹ Amampatu! Lesa, lyonse, ilyo aya amampatu ayakalamba tayalaisa, nangu ukupwisha inshita, apo Ena atendeka icintu cimo icipya, ukupatula ifyakale, ku fipya, nenshita imo kuli imbi, Ena lyonse alalangisha a Maka Yakwe. Umuntu, ukupita mu nkulo, lyonse alabongoloka, nokufunda ukufumyapo, nokulondolola ukufumyapo, kabili alataluka ukufuma kuli Lesa wa mweo umutuntulu. Lelo, ilya Talapatukafye nokwingila munshita iipya, Amonekela pancende, nefishibilo ifikalamba ifyakupapusha nefipapwa. Lyonse alicita ico.

²⁰ Lolesheni pakonaulwa kwakubalilapo ukwe sonde, amampatu yakubalilapo. Panuma isonde lyapangilwe, kabili Lesa abikile umuntu pe sonde, Baibele itila batendeke ukukula imisumba, ubutantiko ubukalamba ubwabukule bwaile mu calo.

²¹ Lolekesheni pali cena ileelo. Yesu palwalala atile, “Ngefyo cali mu nshiku shakwa Noa, efyo cikaba napa Kwisa kwa Mwana wa muntu.” Icintu cimo cine.

²² Mwamona, balisangile inshila yakubombelamo nomukuba. Balisangile inshila iya kubombelamo pamo nomukuba, pamo

necela, lintufye ukonaulwa kwe lyeshi takulabako.

²³ lolesheni pa bushiku tuleikalamo nomba, ifyo ubukule! Batile, “Abantu basandene pesonde.” Lolesheni ukushinguluka uwesu... nangufye umusumba wesu uunono, kabili nokupashanya uyu umusumba uunono, imyaka iinono iyapitapo, uwa makana ikumi na yane, nomba ukushinguluka amakana amakumi yabili na cine lubali nangu ukucilapo. Teti usange incende iikalamba iyalinga ilyakulungapo ba kalulu, nakabili. Conse bukule bwa mayanda. Ico nacilungama. Ukukula! Ukufuilako! Ukusandana!

²⁴ Kabili Atile, “Ilyo batendeke ukufula, lyena ulubembu no bubifi fyalishilemo.” Ico ni cimo pa fikalamba ifishibilo, ukutila tuli pampela ya musebo; cimo pa fishibilo ifikalamba.

²⁵ Moneni, muli ilya nshita, kwaliko umuntu uwe shina lyakwa Nimrodi, uyo waile kunse no kukula umusumba ukalamba uwa Babyroni, kabili alonganike shonse imisumba ishashingulwike, ukutila bengampana bonse capamo. Kabili kwali nokuba umusumba umo ukalamba, kabili ulya kuti waba Babyroni. Kabili ifyo kutila Lesa asushishe kulyo kwampana kwe sonde!

²⁶ Lolesheni pali ico ileelo, icintu cimo cine. Ukwampana kwa mibombe, abantu ukulaikaka abene capamo ku tubungwe na ku—ku fikakilo ifya pusana pusana, naku cilonganino ca chalichi. Cibakaka bena capamo, ukutobaula imipaka, ukutobaula i—isenge pakati ka ba bwananyina abapusana pusana. Ukwampana, cimo pa fishibilo ifikalamba ifyo Lesa apele mu konaulwa kwa kubalilapo, tulecimona cilemonekela apa mukonaulwa kwa kulekelesha. Mulecimona?

²⁷ Moneni, kabili icintu cimbi ico acitile kunuma kulya, tulemona cena mukati ka nshita iya ici cipupu icikalamba, lintu imitima ya bantu yatendeka ukukosa kabili ukufuma kuli Lesa, abanakashi basangwike akalubi ka musango ifyo. “Ilyo abana baume bakwa Lesa bamwene abana banakashi ba bantu, ukutila bena bali abasuma—abasuma,” baishileba ba mu mutande wa kulungana.

²⁸ Lolesheni pali cena ileelo, ifyo tuleikalamo. (Tekulanda ukususha abanakashi abacindama. Iyo, mukwai. Bena fibombelo fyakwa Lesa.) Lelo abo abashi isakamana abene; ifyo kuli abengi nganshi kulubali lumbi, ukwendauka, “ukupi, ukuipela mu cupo.” Lesa efyo alanda, muli Baibele. Yesu atile, “Ilyo inshita yakwa Noa tailafika,” pampela, “baleupana nokuipela mucupo.” Ifyo kuli icimfulunganya icikalamba mu calo ileelo! Kabili tulekutuluka cilya. Kabili icintu cimo icalengele cilya, Baibele itila imipashi (imipashi iikalamba) yaikile panshi, imipashi yakowela, nokwingila muli aba bantu nokucita ifi fintu. Kabili tulemona imipashi imo ine iyabipa ilebomba mu bushiku bwesu.

²⁹ Kabili nomba moneni nakabili, ukutila, tecilya fye ceka, ilyo imbo yonse yakakulwa, u Muulu onse ulakakulwa, pamo. Ilyo umulwani aisa nge lyeshi, u Mupashi wakwa Lesa ulemya icipimo ukulwisha cena. Kabili aya maka yabili lyonse yalangwa pa mampatu.

³⁰ Nomba, ilyo tulemona ukutila inshita ilyo Nimrodi aletele ukwampana konse capamo, nokulenga abantu bonse ukwisa ku Babyloni nokwisa muli uku kwampana ukukalamba, kabili inshita ya bubi bonse ukutwalililapo pakati ka banakashi, mukulungana, nefyaba ngefyo; panshita imo ine, Lesa alikwete inte pesonde: Enoki, uyo waendele na Lesa, uwabula umulandu. Kabili pa nshita imo ine ilyo ububi bwamoneke, ba malaika bamonekele pe sonde. Ifibumbwa fyabu malaika fyaselele ku muntu.

³¹ Icipasho icaemba iceleelo, pamo. Ilyo ububi bulemonekela, efyo nobusuma bumonekela.

³² Kabili moneni kunuma kulya muli bulya bushiku ubwabipa, lintu fye ukonaulwa takulabako, ilyo Lesa akwete umuntu kunse aleshimikila i Mbila nsuma, umuntu umubusu, umuntu uwaicefya, te fingi ifya mwisonde, lelo umuntu uwakwete umutima uwakumfwa kuli Lesa; Noa. Kwali Noa na Enoki, baleshimikila, panshita imoine.

³³ Kabili nga mwamona, mulya mu Kusokolola 11, catile, “Nkapela amaka ku nte Shandi shibili mu bushiku bwa kulekelesha,” inte shibili nakabili mu bushiku bwa kulekelesha, Ukusokolola 11, “kabili shili nokubomba ifishibilo ne fipapwa pakati ka bantu.”

³⁴ Lolesheni kunuma kulya nomba, nga fintu Noa na Enoki baleshimikila. Kabili Noa aleshimikila imbila iyamoneke iyafulungana nganshi kwisonde. Kabili Noa...Ici cili apa nomba. Noa aletyanya ubwato, alepanga icifulo ca bucingo. Kabili ico cali cisungusho palwaciko. Ifyo ukutila umuntu, pa mushili uwauma, uko amenshi tayatalile ukwisa, alepekanya ubwato ukwelela pali bemba wamaka uwali nokubapo. Kabili ukutila, “Yaleisa ukufuma mu mulu,” kabili nikwisa uko yali? “Lelo ku cicetekelo,” ico icili icisungusho icine, “Noa, uwasokelwe na Lesa, apekenye ubwato.” Mwacimona ico? Te mulandu ifyo camoneke icabuwelewele, ifyo camoneke icakufulungana ku bantu, cali cisungusho palwaciko icine ukumona umuntu alepopa, ico icintu cimo camoneke icafulungana.

³⁵ Cena nacibwekeshapo nakabili ileelo. Lintu umuntu aleuma pa Mbila nsuma iyakwa Shikulu Yesu Kristu, aleshimikila ulubatisho lwa Mupashi wa Mushilo, ukuteyanya abantu kubupingushi ubwaleisa, nangu ukubacingilila ukufuma kuli cena, kabili abantu bamu chalichi ca nomba ukulaseka nokusenteka, nokutila, “Takwaba nangu cimo palwa Cena.

Kabili inshiku sha fisungusho shalipita,” cena cisungusho, icishibilo pa mampatu.

³⁶ Noa, alebomba nganshi, tekubomba fye icisungusho, nangu, alelolesha, pamo, ku cisungusho.

³⁷ Kabili i Chalichi ileelo, ilyo Cena cilebomba pesamba lya kushimikila i Mbila nsuma, ne fishibilo ne fipapwa ukukonkapo, bena baleiteyanya ku cisungusho: Ukusendwa kwa Chalichi, kabili ukuya ku Mushi. Ukuteyanya abantu, ukubasendela u Lubuuto, abashafinininwa nefintu fya mwisonde, nokubika imyeo yabo mu Kubapo kwakwa Lesa, ukutila lintu Yesu akamoneka umuku wacibili, mu bukata, abo abaka abaiteyanya bakasumbulwa nokusendwa capamo, kuku Mukumanya mulwelele nokuba Nankwe.

³⁸ “Nga fintu cali munshita yakwa Noa, eflyo cikaba napa Kwisa kwa Mwana wa muntu; ukulya, ukunwa, ukupa, ukuipela mucupo,” fyonse filya fintu ifyo mulemona ukulacitika. Isuleni... Lesa apele, ileelo, ukutila imwe mwalaisula... Lesa alaisula ukwiluka kwenu, ukutila imwe kuti mwamona ifi ifishibilo. Kabili ifisungusho fya kupapusha ukulebelafye kuntanshi yesu ileelo, pa Kwisa kwa Cibili ukwa kwa Shikulu Yesu Kristu, kabili tuli pamampatu. Moneni.

³⁹ Kabili ngefyo Noa atendeke ukusoka abantu, nokushimikila, abengi pali bena balimusekele, balemupumya, pantu imbila yakwe yamoneke yonse ukuba kunse yakutontonkanya.

⁴⁰ Kabili leelo, kuti bacita shani abantu ileelo... ilyo batila, “Twalikwata ba dokota abawamishapo mwisonde. Twalikwata ifipatala ifinono ifyawamisha pafyo twatala kwatapo. Twalikwata fyonse *ifi*, *filya*, na *fimbi* ifyashala. Mulandu nshi twingafwaila...”

⁴¹ Umfweni. Ileelo, tulekabila ukundapwa kwa Bulesa ukucilishapo pafyo twatala kukabilapo. Kabili ilyo inshiku shiletwalilila, ukutwalilila, nokutwalilila, eflyo naco cikaba icakabilwa ukucilapo nokucilapo. Kabili cikesa fikilishiwa, panuma ya kashita, ukutila kanofye umuntu akakatikwa na Mupashi wa Mushilo, cintu cakosa ukwishiba, pantu aliisula umwine ku fintu ifya misango yonse. “Mwipalama nangu umo muli abo abakwata i Cikakatikilo cakwa Lesa pa mpumi shabo, ilyo filye fikuko ifikalamba fyatendeka ukuwa.” Tuli pa mampatu, apakumanina imisebo nomba.

⁴² Kabili ilyo twamona, nokumona Noa, ifyo aile konse, alesoka abantu, ukutila kwaleisa imfula. Abantu tabaishibe nefyo imfula yalepilibula. Yena tayatalile ailokapo.

⁴³ Kabili kwaliba abantu mwi sonde, ileelo, panuma ya myaka amakana yabili ayakushimikila i Mbila nsuma, tabaishiba ifyo cipilibula ukufyalwa cipya cipya ku Mupashi wakwa Lesa. Tabaishiba ifyo amaka yonse yapilibula. Cinshi? Lesa mu maka Yakwe ayakalamba aya maka ayo ayenga

pilibula umweo ukufuma ku—ku mubembu wamu musebo, ku cifulo ca bu malaika mu Bufumu bwakwa Lesa, ngo mwana mwaume nomwana umwanakashi wakwa Lesa. Bena tabeluka cena. Balisendwa nganshi, mukutemwana nefintu fya mwisonde. Ukumonana, ukwangala nesonde, kabili tabaishiba nokwishiba ukutila ulya mupashi uwakowela, necishibilo icikalamba icashilwapo ica bantu ba buno bushiku, ku kumona nokuba abaiteyanya. Yesu atile, “Ilyo ifi fintu fikatendeka ukufikilishiwa, mukenune umutwe wenu, ukulubulwa kwenu kulepalama.”

⁴⁴ Te cilyafye ceka, lelo Lesa alangishe ifishibilo ukupitila muli Enoki, Ena alangishe ifishibilo ukupitila muli Noa, kabili isonde lyalisekelele pali cena. Lelo, ubushiku bumo, kwaishile icibulumo no kubyasha. Kwaishile umulilo ukufuma ku muulu. Ukubyasha ne fibulukuto fyatampile ukubuluma. Ico cali cisungusho, palwaciko. Kabili imfula yatampile ukupona.

⁴⁵ Lelo ici apa icisungusho icikalamba. Icisungusho cali cakutila ifyo Lesa akwete umwana Wakwe uwacetekela uwafimbwa mubwato ku bucingo. Inshita yonse icibulumo calecitika, imfula yaleloka, Noa aletusha mu cibwato na Lesa, ukulingilwa kabela, ukusontelwa kabela, ukwenda muli cilya cibwato. Ilyo ifinkunka fyalepona, Noa ali mukutusha, mukucingililwa; uyo uwasekelwe, aingile mukutusha.

⁴⁶ Balya mwebo baseka nokupumya, ileelo, pantu mukabila ukwikala ubwapwililika ubumi ubwaipela kuli Shikulu Yesu, tabeluka ukutila mwalifimbwa pesamba lya maboko Yakwe aya muyayaya. Tabeluka ukutila muletusha fye abacingililwa ngefyo mwingaba, mu Maka yonse, kabili tapali nangu cimo icinga mucena.

⁴⁷ Icipao catendeke...amenshi yatendeke ukwisa, kabili abantu batendeke ukupunda no kulila, no kubilikisha no kutwalilila. Kabili mucifulo ca cipao ukwikala palya, cale elela fye pa mulu, inshita fye yonse, nacisenda Noa nokumufukutila mu mabimbi. Mucine. Cena cali cishibilo. Lesa apyangile isonde ukulisha ilya busaka, ku lubembu. Ena ali no kutendeka ilipya. Ifishibilo ne fipapwa fyamonekele ilyo Ena talacicita.

⁴⁸ Moneni, pa kufuma, lintu Lesa alubwile Israele, uyo uwali muli bunkole, kulya mu Egypto. Ilyo Lesa talapilibwila umunwe umo kuli Israele, icintu cakubalilapo ico Acitile cali kubomba icishibilo ca kupapusha, ukulangisha ukutila Ali uwamaka yonse, ukutila Ali acili nomweo. Ba shima pepo naba kafundisha, nabambipo, aba bulya bushiku, batontonkenye ukutila Lesa alifuminepo, ngefyo batontontkanya ileelo. Lelo Lesa acili wamaka yonse, kabili Acili alabomba ifisungusho. Kabili batontonkenye ukutila Alifumine mukubapo. Lelo mukati fye ka ilya nshita, Lesa aishile ika ku bacepesha, ulupwa ulwa icefya

ulwakwa Lebi, kabili afyele umwana umwaume, uyo wali ni kalubula.

⁴⁹ Kabili ifyo ulya Mose munono ali uwafimbwa muli ubu ubwato. Kuti nakabila nga twalikwete inshita yakwingila muli cena nokucilondolola, ifyo bamufumishe pa mumana palya. Kabili kulya, pakati ka ng'wena, na fyonse ifyashala, abombebe icisungusho.

⁵⁰ Ifyo Asungile Mose, bwino bwino fye munshita, ifyo ukutila ilyo batontonkenye ukutila inshiku sha fisungusho shalipita. Lelo bali pamampatu. Balikwete i Cebo. Bakwete amafupa yakwa Yosefu. Balifye bwino. Bena bali fishibilo, ee, ukutila Lesa ali acili nomweo kabili aletaka, kabili ali mubushiku bumo. Lelo teico ceka, lelo nalyo line, kunse ya Cebo, bena balikwete Lesa uwamaka yonse Uyo uushingafilwa, Uyo uwaba cimo cine mailo, ileelo no muyayaya, Uyo waiminine pakati kabo bonse.

⁵¹ Kabili pa myaka amakumi yane, ilyo Mose aiminine kumbali ya mumana...nangu kulubali lwa ciswebebe, Lesa aishile ika mu mimonekele yakwa Malaika. Kabili Lesa, ilyo Ena talaonaula Egypto, nokufumyamo abana Bakwe nokupilibula inshita yonse, Amonekele pesonde no kutuma ba Malaika ku babusu na balekabila. Acitile ifishibilo ne fisungusho. Kabili Alangishe Mose u Bukata Bwakwe. Ifyo ukutila kuti abula icimuti nokucita icisungusho. Ifyo ukutila kuti abika iminwe yakwe mucifuba nokukundapa, nefibashi.

⁵² Cali ni cinshi? Twalikwata inshita iicinja. Twalikwata imisebo ya mampatu. Kabili Lesa mukalamba uushicinja Uyo uwali uushicinja, Uyo wabombebe ifyo fintu pa mampatu ya nshita, akale, nifinga Ali nokucita nomba ilyo imbo yonse yabikwa mubukali nenshita ya mpela ili pano! Aba cimo cine. Tafilwa. A Maka yonse yakumanya icisungusho. Mucine. Ico teti mufwailishemo...Ukutontonkanya kwabula amano ukwa muntu teti kumfwikishe icisungusho. Ulingile ukukumana na Maka yonse. Kabili ilyo wacita cilya, ninshi waba mukukumana ne Cacilapo. Ubumi bobbe bulacinja, ukutontonkanya kobe kulacinja, amano yobe yalacinja. Ulapangwa uwaibelako. Ukulwala kobe kulaluba. A Maka yakwa Lesa ayakalamba yalengilamo.

⁵³ Mose, pacimpusa. Amwene nokumfwa uwa Maka yonse, kabili amwene icisungusho. Lesa tali uwaikushiwa nokupela Mose imbila fye, ukuya kulya no kushimikila, kweka, ku bena Egypto, nokushimikila ku bena Israele. Lesa, uwamaka yonse kabili Lesa uwafisungusho, tali ni—ni Lesa uwakusokololafye ico ku muntu umo. Lelo Atile, “Bula ifi ifishibilo!” Alleluya! “Bula ifi ifishibilo nokufilangisha panshi palya. Nkaba naiwe.”

⁵⁴ Pilibulwa! Amampatu yalishile; inshita iya cintu cimo ukucitika. Lelo ilyo cilya cintu tacilacitika, Lesa alapela

ukusoka Kwakwe. “Ncili Yehova. Ncili uwamweo. Kabili Ndi wamaka yonse. Kabili Naba Lesa wafisungusho.”

⁵⁵ Kabili ilyo aleya mu Egypto, asendele inkonto yakwe nokuipuma panshi, nokundapa ukuboko kwakwe ne fibashi, nokucita filya fintu.

⁵⁶ Nomba Ndefwaya imwe mumone, inshita yonse ifisungusho fyalecitwa, Satana ali palya ukupangako ifya bufi. Kabili ilyo alepanga ifyabufi muli bulya bushiku, acili nikapanga wafyabufi umo wine ileelo. Nefyabufi fyakwe fine fisontelelafye kunshita ya mpela pa mampatu.

⁵⁷ Balikwete abamalele abakale, kabili kulya lubali, abe shina lya Yanne na Yambre, abaiminine. Kabili kuti baposa inkonto shabo panshi nokushisangusha insoka, nafimbipo, nokucitafye nga ena, balicitile. Lelo Lesa ashininkishe uo Lesa ali. Bena kuti baleta ifikuko, lelo bena teti bacite ukundapwa kwa Bulesa, pantu Lesa fye eka ewingondapa. Kabili kuti baleta icipute, lelo balefilwa ukucifumyapo. Lesa aiminine mu Maka Yakwe kulya, ukulangisha ukutula ubundapishi bwa Bulesa ubwine bwine ebwali ifisungusho Fyakwe, ukulangisha a Maka yonse pa musebo wa mampatu.

⁵⁸ Abena Egypto baletete ifipute, lelo baitobawile abene. Lelo umubomfi wakwa Lesa kuti afifumyapo. Mulandu nshi? Bena kuti bapashanya.

⁵⁹ Twalisambilishiwa, muli ishi nshiku shakulekelesha, ukutula kukaba icintu cimo cine. “Nga filya Yane na Yambre balwishishe Mose, eflyo naba bakakana i Cine; abantu abalubana amano, palwa cicetekelo.” Ifyo ukutula bengacicita! “Bacintalika, abatumikwa; abatemwa ukwangala ukucila Lesa; abatoba ifipangano, abatalama. Abakwata imibele yabulesa.”

⁶⁰ Oh, ifyo ubushiku buli ubo tuleikalamo, umusebo wa mampatu; pampela ya musebo, impela ya nkulo! Lesa aleshininkisha cena. Ifyo bwaba ubushiku ubwawamisha ukuba no mweo.

⁶¹ Lesa ashininkishe kuli bena, no kuishininkisha u Mwine, nokusenda ubukata. Ifyo kutula Aile kulya mu Egypto no kwipaya icalo! Ifyo ukutula Aletele Israele pa mapindo yakwa kapumpe, nokucita ifishibilo ne fisungusho, pantu Ena e Wamaka yonse. Kabili Alacita ifisungusho.

⁶² Ilyo Talaibisha amaceleta yakwa Farao, Apele umusango onse uwacishibilo. Apele ifishibilo ifya bundapishi bwa Bulesa. Apele ifishibilo ne fishininkisho fyonse ifya maka Yakwe. Ifyo Engapususha umwana umukalamba, nangu ukusenda umwana umukalamba. Ifyo Engonaula, nangu ifyo Engapususha umweo. Ifyo Engacita ifisungusho. Ena kuti acita ifisungusho. Kabili ifyo akasuba nomweshi fyasangwike ifyafita! Ifyo ifibulukuto fyapyangile umushili. Ifyo inkuba yapitile mucalo nokwipaya

ing'ombe, nefyaba ngefyo, pamofye nga fintu cacitile munshiku shakwa Noa.

⁶³ Kabili Atile, “Mu nshiku sha kulekelesha, umweshi ukafilwa ukupela ulubuuto lwauko, kabili akasuba takakabalike. Kabili akasanguka uwafita nge nsalu ya fita; ukupongoloka ngo mulopa,” nga afisa icinso cakwe nokulila, umwine, nokupiba amatoni ya mulopa aya bulanda. Lesa akaba pe sonde, uwa Maka yonse, ukucita icisungusho. Mucine. Ena kuti acita. Ena wamaka yonse. Tontonkanyeni pali cena.

⁶⁴ Kulya, mu Egypto, ifyo Acitile ifyo ifishibilo nefipapwa, kabili nefintu ifyo Acitile! Ena ni Lesa. Takuli nangu umo uwingasenda icifulo Cakwe.

⁶⁵ Moneni, Lesa acitile icisungusho Cakwe, kabili Apele Farao inshita. Kabili Farao afililwe kabili akene ukusenda ishuko lyakwe. Takwali nangu cimo icashele.

⁶⁶ Ilyo muntu akana uluse lwakwa Lesa, kwaba fye icintu cimo icashalako, bulya bupingushi. Kabili, wemutemwikwa cibusa wandi, ileelo, Lesa atwafwilishe, lintu mwamona impela yaili isambililo ileisa, kabili nga mwakana uluse ulu lwapelwa kuli imwe na Yesu Kristu, Mupashi wa Mushilo, takwakabe nangu cimo icikashala lelo ubupingushi bwa Bulesa. Teti kube nangu cimo ukushala.

⁶⁷ Farao mukulekelesha abembwike ubushiku bwakwe ubwa luse kabili takwali nangu cimo icasheleko, pantu amampatu yali mupepi. Kabili Lesa apatulwile inshita.

⁶⁸ Lintu Loti na Abrahamu, panshita imbi, lintu Abrahamu ali nokuba kateka we sonde, ulubuto lwakwe lwali nokusalangana pe sonde. Ena alikwete Loti umwipwa wakwe pamo nankwe, uyo uwali lupwa.

⁶⁹ Kabili we cikope we ubusuma ileelo kuca talala, ica fyakukonka icabucaibela ichalichi, ku caryalwa ku Mupashi, icasalwa, icaitwa ukufuma, icaipatula i Chalichi icakwa Lesa wa mweo. Bekala pamo pa cishiba cimo cine.

⁷⁰ Lelo cena mukulekelesha caishile fika pa nshita apo Loti asendele ibumba lyakwe ilikalamba nokuya mu Sodomu na Gomorra, uko bali nokuba abaishibikwa, uko bengasala impanga. Kabili Abrahamu aikele mubufwayo bwakwa Lesa nokusenda ababusu aba mucalo. Sara, umukashi wakwe umusuma, na Abrahamu, baikela pa mushili uubusu, pakutila bengabombela Shikulu.

⁷¹ Lesa talaya ubusanshi bwa maluba ubwa nakilila. Mwilabepa umwina Kristu. Kabili mwilabepa i Mbila, pakubeba, ukutila, “Ifintu fyonse fili nokubafye bwino. Takuli nangu cimo icingakucena. Tapali nangu cimo icikacita. Takwaba amesho nangu icintu cimo.” Ico cilubo.

⁷² Nga fintu kalemba wa mishikakulo alandile, “Bushe mfwile nasendwa ku Muulu pa busanshi bwa maluba ubwa anguka, ilyo bambi balwile ukutila bengapoka icilambu no kupita muli ba bamba ba mulopa?” Iyo, mukwai.

⁷³ Lesa talaya ukwanguka no bunonshi. Lelo Alaya uluse, ukushipikisha mu nshita yonse. Lwena luse elo tuloleshako.

⁷⁴ Abrahamu asalile inshila yakwa Lesa. Aikele pamulu walupili, nangula takwali ifyani ifingi ifya ng’ombe shakwe. Lelo, Loti, umusango wesonde ilyabwelela kunuma, ichalichi icishacetekela mu fisungusho. Nomba caishile mpaka filya fintu fyacimbile ukushinguluka kuli Lesa, mpaka kwalingile ukwisa amampatu, kwali nokuba inshita, pantu Abrahamu ali nimpnyani ya calo.

⁷⁵ O mwe Lesa, mulandu nshi abena Kristu tabengamwena? “Balishuka abo abasanguluka mu mutima; bakamona Lesa. Balishuka abafuka; bakapyana icalo.” Inshita yakupatukana naipalama; Shifwe ukulangisha ukutila tuli pa nshita ya mpela. Mwamona? Ifisungusho, icacilapo, uwa Maka yonse ukucita icisungusho. Lolesheni pali Ena.

⁷⁶ Nga mu nshita yakwa Abrahamu, lintu fye inshita ya mpela tailafika, lolesheni pa cacitike mwisonde, mulya mu Sodomu, mu musumba uukalamba.

⁷⁷ Abrahamu aikele mwi tenti, uyo uwali nimpnyani ya fintu fyonse, aikele mwi tenti. Eico e mulandu wine uwa mushikakulo kuti atila, “Itenti nangu umusakuta, cinshi ningasakamanina?” Uli mpyani ya fintu fyonse, nga uli muli Kristu. Lesa ali Mupela isonde, kabili Ena ni Mfumu. Kabili ifwe twaba muli Ena, impnyani yafintu fyonse, amaka yonse, kucipeshamano, kabili panshita yakupatukana.

⁷⁸ Moneni mupepi nomba, ilyo tuleya muli ici. Moneni ifyo Lesa acitile lintu fye inshita ya mpela tailafika.

⁷⁹ Loti, mulya mu Sodomu. Ubupondamishi bwali mukufula. Umuntu asangwike uwakulala nomwaume munankwe, uwapondamikwa, ukucinja inshila yacifyalilwa iya cifyalilwa ca buntunse munshila ishapondamikwa.

⁸⁰ Lolesheni kwisonde ileelo. Icintu conse cileisa mukuba inshita iyapondamikwa. Kabili ne ncende ishikalamba, uko abantu baya mukusambilila bukapepa, mu masukulu ayakalamba. Kabili Nalilanda pali cena nokucishiba, uko abaume tabasuminishiwa ukupa abanakashi, lelo caliba icabipa nganshi. Kabili ifyo kutila mu masukulu ileelo, muli aya ma chalici ayapya kunse kulya, ifyo ici cintu icikalamba! Abaume balinwa noku peepa, nokucincimusha ukutemwa, nokubutukila ku bakashana abaiche nafimbipo, kabili ukutendeka mu bwaiche bwabo, mpaka inshila yabo iyacine iyabwikashi yaba iyapondamikwa. Lesa alibapela kubonaushi. Kabili ubumi

bwabo bwalisankanishiwa mpaka tababa abaume ba cifyalilwa na banakashu nakabili. Kasebanya alibekata nganshi.

⁸¹ Lolesheni pamampatu kulya pamo na Sodomu na Gomorra. Lolesheni pa mampatu munshiku shakwa Noa, ukupa nokuipela mufyupo. Mulemona icishibilo? Cinshi icacitike? Panshita imoine, Lesa alikwete kasesema pe sonde.

⁸² Ilyo impela yanshita tailafika... Ici cili apa. Umfweni! Lyonse, ilyo nshita ya mpela tailafika, ilyo Satana alekakula bakapashanya bakwe, Lesa alatuma bakasesema Bakwe. Kabili twalyebwa muli Baibele, ukutula, "Mu bushiku bwa kulekelesha abalumendo benu bakamona ifimonwa, kabili pali ba cishiko Bandi na babomfi."

Bakasesema bakamonekela nakabili pe sonde. Bakamona wa fimonwa bakamonekela pe sonde, pa nshita ya mpela. Tuli pano. Tuli pamampatu. Calisesemwa naba kasesema ba mushilo, ukupita mu nkulo, kabili calilandilwa kabela ku Cebo cakwa Lesa icashila. Inshita ya mpela: ifyo Shikulu akacita, ifyo amapalo Yakwe yali nokuba, kabili ifyo kasebanya akacita muli shilye nshiku, ifyo fili nokucitika, inshita ya mpela.

⁸³ Bu mushilo bwakwa Lesa teti bwiminine ububifi bwe sonde. Lelo ilyo Talacileta ku mampatu, Alatuma ukubyasha kwa kashika ukwa kusoka. Teico ceka, lelo ilyo Lesa talaonaula Sodomu na Gomorra, Ena kabili atumine ba Malaika pe sonde, abo abaisakenye abene pakati ka bantu.

⁸⁴ Kabili ilyo inshita ya mpela tailafika, Lesa alilaya ukutula Ali nokutuma ba Malaika. Kabili ifwe tulebamona. Bena baleisa ne Mbila shakwa Lesa uwa Maka yonse. Inshita yakupatukana! Tapapitile ukucila pamilungu itatu, ukumona ulya Umo uwamaka naiminina palya, Uyo waiminine ukutula ilyo Nali umulumendo umunono, kabili alandile. Nshafulungana; mwalishiba ico. Lelo cena kufikilisha a Malembo.

⁸⁵ Ndetontonkanya ukutula ichalichi cilingile ukwishiba i Cine, kabili icishibilo ico tulipo; ukutula mwiba abanang'ani; ukutula mukaba abaibukila kabili ukubomba; ukutula ukupusana kwinga pwishiwa, kabili mukenda nga abaume abacine aba bulesa na banakashu, umutima wenu uwabikwa pali Kristu. Kabili mwilolekesha muli ifi fintu ifya bufi ifya pe sonde, pantu fyena fyakwa ciwa; konse uku ukukansana nenkondo, nokulwishanya nokupusana. Lolesheni ukufuma kuli fyena. Tuli pampela. Kabili, ibukisheni, imwe limbi teti mukwate umulungu umbi uwakucitamo. Nshishibe. Lesa fye eka ewaishiba. Tuli pano pa mpela.

Kwali Noa, mu nshita yakwe.

Pano pali Israeli, mu nshita yabo.

⁸⁶ Pano pali Abrahamu, pa mampatu yalekonkapo, pakati (i-isonde) ilyacifyalilwa ne lyacilapo. Ba Malaika balikile.

Bamoneke nga bantu. Ubukata! Kabili aiminine na Abrahamu, kasesema, nokumweba ukutla, “Abrahamu, Lesa ali nokucita icamaka ayacilapo. Pali ino nshita, umwaka uleisa, ukulingana no bumi, Ndi no kumitandalila. Umukashi obe, imyaka yakufyalwa umwanda umo, kabili muli nokufyala umwana. Ndi nokukulangisha amaka Yandi, ukundapwa kwa Bulesa. Ndi nokukupilibula, nokukubwessha ku mulumendo nakabili. Kabili Ndi nokucinja Sara, nokumupanga umuntu uwaibela.” Akamupanga umwanakashi uwacaice. “Ndi wafisungusho. Ndi wamaka yonse. Ndacita ifisungusho. Amen. Ndi nokumilangisha amaka Yandi. Abrahamu, tuli panshita yakupatukana. Imipashi yakowela ili kulya mu Sodomu. Ee. Bena balebomba pakati ke sonde kulya lubali.”

⁸⁷ Bena balebomba pano ileelo. Ukusekelela, nokumoneka bwino, nemipulwe yabipa, nefe fyonse ifintu fyalamba pa cilimba, pa citunshi tunshi, ifyabula ukufumishiwamo nefyabipa nangu icintu cimbi icashala. kabili ukupondamika, inshita shimo, i Mbila nsuma, kumangalo ya cikaya. Isonde lyonse lyalisanguka ilyapondamikwa. Lelo inshita imo ine isonde lyasanguka ilyapondamikwa, abacetekela balipilibulwa, kuli Shikulu na Maka yakwa Lesa, ukupitila mu kubomba kabili ukumoneka kwa Maka yonse. Ifyo kutla Lesa, mu luse Lwakwe, alalangisha ifi fintu!

⁸⁸ Atile, “Abrahamu,” ilyo uyu kasesema aikele mwisamba lye tenti lyakwe, umuntu umukote, mulya mu ciswebebe. Finshi ifyo asakamene? Itenti, nangu akayanda akanono, cinshi, tacapangilepo ubupusano kuli ena. Ali ni mpyani ya cintu conse. Ifintu fyonse fyali fyakwe, kabili alishibe ico.

⁸⁹ Efyo no wacetekela eshiba ileelo. Cinshi ico tusakamana pali ifi fintu fya pe sonde? Emulandu Nalekele ukulongana, tapapitile inshita, pantu Nshaletitikisha abantu pa misangulo. Nshilesakamana ifyo abantu balanda, Nalicetekela ukutla Lesa mukalamba uwalinga ukupela ifintu fyonse ifyo Ena alekabila. Ee, mukwai. Cawamapo nalya ama kalaka ya soda nokunwa amenshi yakumusambo, nokushimikila i Mbila nsuma, ukucila ukukwata ifintu ifyawama ifya mwisonde, te mulandu, nga cakutla twabasenda ukuibika fwebene mu maboko Yakwe, nokufwailikisha uwa Maka yonse. Ico nacilungama.

⁹⁰ Moneni apo cibebele. Kabili ifwe tulemumona Ena ilyo Alekonka, ngefyo Abrahamu aikele mwisamba lye tenti lyakwe, kabili aba ba Malaika bamonekele kuli ena.

⁹¹ Baliya mulya mu Sodomu namu Gomorra. Kabili tulesanga ukutla Lesa, muli bulya bushiku, abombekele ifisungusho. Aletele umulilo wamu mulu nokupyanga umusumba, kabili awemye impanga, nokuipela yonse kuli Abrahamu. Kabili umukashi wakwa Loti apilibukile ku ntumba ya mucele, pantu aloleshe kunuma, nge cibukisho ca musebanya; uyo wali namayo

mukalamba pakati filonganino fyamu musumba, wa Gomorra na Sodomu. Nemikonko yonse yalifimishiwepo, ilyo Lesa abombebe icisungusho nomulilo nemingu ukufuma ku muulu.

⁹² We nshita iyawamisha we! We nshita we iikalamba iyakuba nomweo! Lesa, mumaka Yakwe! Kwaishile amampatu nakabili. (Ndetontonkanya ukutula Nimpamfiwa nenshita, mfwile na angufyanya.) Kwaishile uwa Maka yonse, u Kubapo nakabili.

⁹³ Kwaliko umuntu uwaleitwa Ahabu, aupile umukashana uwaleitwa Yesebele. Uyo, uwali uwacetekela pa kutendeka, Ahabu, uwafyelwe umu Yuda, asembulwilwe ubushiku ubwalenga cine konse konse, umwabela amalango. Kabili akushiwe mung'anda yabukapepa, ukucetekela pali Yehova, lelo awile mucitemwiko nakantu kamo akanono aka menso yabu hule kakapepa ka tulubi. Ico nacilungama.

⁹⁴ Kabili, ileelo, abaume abasuma abena Kristu baponene pesamba lyafyabulamo amano ifyaba ifyo nefyakumoneka bwino, pantu umutima tawaba uwashikimana muli Kristu Yesu. Ee. We bushiku we ubo tuleikalilamo, we nshita we, ifishibilo filemoneka pano pa cinso.

⁹⁵ Lelo, nomba, ilyo ico tacilacitika Lesa aletele ukuilangisha, ukulangisha untu Lesa ali, kwaishile inshita ilyo kwali kasesema uwaishile mucalo, uweshina lya Eliya, uyo wasubilwe ne mbila yakwa Lesa. Kabili abombebe icisungusho nokushinikisha ukutula uwa Maka yonse ali acili wa cisungusho. Kasesema aiminine kulya nokwisala imyuulu, ukutula yena tayalokele munshiku shabupyungishi bwakwe. Kabili aletele imfula panshi ukufuma mu myuulu nokupela isonde. Kabili ba Malaika bamonekele pancende, alleluya, bamupangile umukate umo uwa ngano uyo wa musungile inshiku amakumi yane, uwa mweo, ilyo ali kunse kulya mumatololo na Lesa.

⁹⁶ Ba mailaika balamonekela panshita ya mpela. Bonse bakasesema nefishibilo filesontelelako, muli buno bushiku, ukutula ba malaika bakamoneka, bakasesema bakema, ifishibilo ne fisungusho. Kabili nga cakutula Lesa acitile ico kuli yalya amampatu ayanono kunuma kulya, cinshi ico Ali nokucita nomba lintu imbo yonse yakakulwa? U Muulu onse ukakakulwa, ba malaika ukumoneka, ifishibilo ne fisungusho pesonde. Ifyakupashanya fileima. Lesa ukushininkisha ico cili icalungama ne cilubo. Amen.

⁹⁷ Oh, Nali Mutemwa! Ndi uwashininkisha naimwe mulacita ico, pamo. Nshilepilibula ukumikalipila, lelo cilepya mu mweo wandi, ukutontonkanya, ifyo ukutula muli buno bushiku. . .

⁹⁸ Ilyofye Talabapususha, Acitile imisango yonse iyafishibilo nefipapwa. Balitumine ibumba lya bantu kulya lubali, ku kusenda uyu kasesema pa maka. Atile, "Nga Ndi muntu wakwa Lesa, lekeni umulilo wise ukufuma ku muulu."

⁹⁹ Moneni ifyo umulilo wisa cila nshita. Moneni ifyo bakasesema besa cila nshita. Moneni ifyo ifya kupapusha ficitwa cila nshita. Moneni ifyo Lesa aishininkisha u Mwine mukundapa namaka cila nshita, apa kumanina imisebo, tacatala; lyonse nipalya pakumanina imisebo, pa mampatu, ukwalulwa kwa nshita, ukucinja kwa nshita.

¹⁰⁰ Nomba, pa masambilisho ayanono ayakwisala, moneni pali miniti. Twalaya nomba ku mampatu yalenga ci—cisano, cimo pa mampatu ayakalamba, pantu iyalenga cisano ni *cisano*, Y-e-s-u. [Mu Cingeleshi Yesu ni Jesus, J-e-s-u-s- yakwata ifilembo fisano—Kapi.] Ameni. Kuleisa inshita lintu ilipusho lya lubembu lilingile ukupwishiwa. Kuleisa inshita uko icisungusho cilingile ukuipanga i Cine ukumfwika umupwilapo. Kuleisa inshita ilyo imitima ya bantu ilingile ukucinjishiwa, pantu amafunde naba kapingula, nafimbipo, teti bacicite. Umulopa wa ng’ombe ishilume ne mbushi teti ucifumyepo cena.

¹⁰¹ Kabili ilyo fye ilya nshita ya kukumana kukalamba tailafika, kwaishile ciwa ukufuma pakati ka bakashimikila, atile, “Inshiku sha fisungusho shalipita. Takwaba icintu ca musango uyo.”

¹⁰² Kabili, ilya ine nshita, Lesa atumine ba Malaika pe sonde. Kwaliko umwaume umukote kulya lubali uyo wakwete ing’anda mumutande, uweshina lyakwa Zakariya. Ena alepepa. Ubushiku bumo ilyo ali pa cipailo, alepupusha icefungo cakwe, alepepelako abantu, kwamoneke kulya kulubali lwakwe ukwa ku kulyo, Malaika umukalamba, ukushininkisha ukutila inshita iya mampatu yali mupepi. Amwebele ukutula ali nokufyala umwana mwaume, ukufuma ku mukashi wakwe, uyo wali umukote kabili uwanashiwa mu myaka. Kabili ishina lyakwe lyali nokuba Yohane.

¹⁰³ Yohane aishile, alelanda pa cisungusho. Yohane ali ni kasesema. Baibele itila, Yesu atile, u Mwine, “Takwatalile akuba umuntu uwafyelwe pesonde nga ena,” mpaka ilya nshita. Alleluya! Cinshi? Ena ali ni kasesema, umukalamba nganshi uwaliko mpaka ilya nshita. Pantu, aya eyali amampatu ayakulishapo ayo Lesa atalile panga na ciwa, ilyo inshila shabo shakumene, kabili kulya Ali nokumufula nokumwibila ifintu fyonse ifyo akwete. Alleluya! Yohane ali ni kasesema.

¹⁰⁴ Gabriele ali ni Malaika kulya, ukumonekela pa nshita yakupatukana. Ubukata kuli Lesa! Nalimo imyaka amakumi yatatu na itatu ilyo tacilacitika, Lesa atendeke mu nshita iikalamba, ukubasokela kabela ukutula inshita ya kukumana pa mampatu yali mupepi. Abashacetekela babipileko, nokucisula, nokukansana pali cena, nokweshu ukucisengauka. Kabili, mukulekelesha, aipeye cila umo uo batumine, ne fintu. Lelo Lesa alyendelemo mufisungusho, cimo cine fye, pantu Ena wamaka yonse. Alingile ukucita. Ena ni Lesa.

¹⁰⁵ Moneni icacitike nomba, ilyo tuleya mu mulu muli ici—ici ciputulwa pano. Ilyo tuleisa, tulemona Yohane aleisa pa mumana, aleshimikila. Alelanda palwa Umo uyo waleisa, ali uyo uwamaka ukumucila; atendeke ukushimikila. Pa numa ya kashita, takwamoneke nangu umo uwacepapo ukucila pali ena uwa Maka yonse u Mwine, uwafimbwa mu cipe icinono ica mubili. Yehova Lesa Mukalamba aisokolwele u Mwine mu Mwana Wakwe, Kristu Yesu. Bu Maka yonse bwapangilwe ukuba umubili kabili bwaikela pakati keso, aendeke pakati keso. Alleluya!

¹⁰⁶ Ilyo Aendeke pali Bemba wa Galili, inshita imo iya bushiku, ukulambalala kulya, ubwato ubunono ubwakale bwawakene, Acitile kwati Taposeleko amano ayali yonse. Ali uwanaka. Lelo kwaishile inshita yakupatukana; icintu cimo cali nokucitika. Abikile ulukasa Lwakwe pa mubeya wa bwato, nokulobesha mu muulu kabili atile, “Umutende. Ba tondolo.” Ndemweba, Kalenga wine uwa myuulu ne sonde aikele muli bulyo bwato, kabili icifyalilwa calingile ukunakila Cena. Ilyo uwa Maka yonse alanda, ifipeshana amano filacitika. Amen.

¹⁰⁷ Uwafimbashi uwaiswilemo ifimbashi, aile kuli Ena ubushiku bumo, atile, “Shikulu, Imwe kuti mwacita nga cakutika Imwe kuti mwanenga, ukuba uwawamishiwa.”

¹⁰⁸ Amukumishe, atile, “Nalacita. Ba uwawamishiwa.” Kabili ilyo a Maka yonse yalanda, icisungusho cilacitika. Alleluya! Ifimbashi fyakwe fyalilubile, kwati kasuba kalepupuka ukufuma kunuma ye kumbi. Icine cine. Uwa Maka yonse alelanda.

¹⁰⁹ Alilaile, muli shino nshiku shakulekelesha, ukutika Ali nokulanda nakabili. Lintu uwa Maka yonse alanda, icisungusho cilacitika. Ee, mukwai.

¹¹⁰ Moneni. Aundepe abalwele. Abushishe abafwa. Aiswile amenso ya mpofu. Cali ni cinshi? Ukushininkisha ku bantu ukutika amampatu yali palya. “Ninkwata a Maka yakubika umweo Wandi panshi. Ninkwata a Maka ayakuwimya nakabili. Takuli umuntu uwinga yafumya kuli Ine.”

¹¹¹ Ubushiku bumo, muli Yohane 17, Aloleshe pamulu nokutika, “Taata, inshita naifika.” Alleluya! “Amampatu yali pano. Ifintu fyonse nafipwa nomba. Ifintu fyonse fileiteyanya. Amampatu yalisa. Isonde nalisokwa. Nalisuba aba batumwa, kabili balicita ifishibilo ne fipapwa. Twalipita mucalo. Twalipita uku noku. Inshita ili pano. Inshita naifika.”

¹¹² Munyina, nga kashimikila wa Mbila nsuma muno lucelo, Ndecetekela ukutika Mupashi wa Mushilo, ukulanda ukupitika mu milomo iifwa ileelo, iya bakapyunga abasubwa, balelanda, “Inshita naifika.” Inshita ili pano, kabili a Maka yonse yaleasuka. Icisungusho cilecitika; cilingile; tuli pa mampatu.

¹¹³ Kabili, kulya, ilyo Ena acitile fyonse ifisungusho, mu Maka yonse, Lesa amonekele mu mubili.

¹¹⁴ “Landeni i cebo, Shikulu, kabili umubomfi wandi ali nokundapa. Umubomfi wandi ali nokuba...Ali nokuba nomweo.” Alishibe. Ulyo mushilika wa ci Roma alishibe. Ali umuntu pesamba lya maka, ukutila alishibe ukutila conse icali pesamba lyakwe calikwete. . . Conse ico alandile, bali nokucita ico. Atile, “Ndelanda kuli uyu muntu ukutila, ‘Isa,’ kabili aisa. Kabili kuli ulya muntu, ‘Kabiye,’ aya.” Atile, “Ndi muntu uuli pe samba lya maka. Kabili fyonse ifyaba pe samba lya maka yandi filomfwila ine. Kabili, Shikulu, Nshili uwalinga ukutila Imwe mwingesa munga’nda yandi. Landeni fye icebo.” Alleluya! Alishibe, yalya yali Maka yonse. Alishibe ukutila ilyo uwa Maka yonse alandile, ifisungusho fyali nokucitika. Oh, mwe!

¹¹⁵ Palya Aliminine pa nshishi yakwa Lazaro, alelila, ngo muntu mu mubili wakwe. Malita atile, “Shikulu, Amuba fye kuno, ndume yandi nga tafwile. Lelo nangu ni nomba, uwa Maka yonse, landeni! Conse ico Mwaipusha Lesa, Lesa ali nokucicita. Conse ico Mwalalanda, Ali nokucicita.” Kulya, Aendele ukuya kunshishi.

¹¹⁶ Amaka yonse, ukulangishiwa pano pakati kesu, ukwikala pamo naifwe. “Lesa, muli Kristu, awikishe isonde ku Mwine.” Apa Aikele na ifwe, Lesa ukushininkisha u Mwine ukupitila mu Mwana wakwe, Kristu Yesu, ukutila Ali uwa maka yonse kabili uwa cipesha amano.

¹¹⁷ Kabili nga cakutila Aba cimo cine mailo, ileelo, no muyayaya, kabili Atile, “Nshakatale misha. Nshakatale milekelesha. Nkaba naimwe mpaka kumpela yesonde,” kuti twalolesha shani ku cintu cimbi kano, lintu Alanda, kucisungusho ukucitika? Kuti twaenekela shani icintu cimbi?

¹¹⁸ Eico apa Aile, ukuya kulya kunshishi, alelila. Elyo nomba uwa Maka yonse Ailonganike pamo, kabili Alandile. “Lazaro, fuma!” Kabili umuntu uyo watampile ukubola kale; umona wakwe waponene ukufuma pa cinso cakwe, munshiku shine. Imititi ya nkanda yalingilemo kale. Ububole bwaishibe Shikulu wa buko. Alleluya! Apele ukubwesesho umweo wa uyu muntu uwafwa. Kabili umuntu uyo panshita imo uwali uwafwa, aiminine pamakasa yakwe nokuba nomweo nakabili. Icisingusho!

¹¹⁹ “Nine ukubuka no Mweo,” efya sosa Lesa. “Uyo wacetekela muli Ine, nangula ena alifwile, lelo akaba nomweo. Kabili uyo onse uuli no mweo no kucetekela muli Ine takatale ukufwa.”

¹²⁰ Landeni, a Maka yonse! Ifisungusho fili nokucitika. Kabili Ena lyonse acicita pa mampatu. Kabili ifwe tuli pa mampatu. Mufwile ukusakamikwa ilyo mwamona ifi fintu filecitika. Tuli pa nshita ya kulekelesha.

¹²¹ Uwa Maka yonse alanda, kabili umuntu uwafwa, uwafwa, ali no mweo na kabili; aiminine pamakasa yakwe, nokuya ku malila nokulya umulalilo pamo Nankwe. Oh, mwe! Cinshi icacitike?

¹²² Ubushiku bumo ubwa bukata! Ifwe bonse fwebali inshita imo abafwa mu lubembu na mu mampulu; Amaka yonse yalilandile. Twali nokuya ku mbo, kabili uwa Maka yonse alandile. Ifwe twalibuka ukufuma kumbo, ukuya ku Bukata, kabili ubushiku bumo ifwe tukalya icakulya ca Cungulo bushiku ica kulekelesha. A Maka yonse yalanda. I Cebo cakwa Lesa ca maka yonse. Ifwe twalicetekela Ico, kabili nokubuka ukufuma kumfwa ukuya ku Mweo.

¹²³ “Uyo umfwa i Fyebo Fyandi nokucetekela muli Ine, nangula ena alifwile, lelo akaba no mweo. Uyo onse uuli no mweo kabili acetekela muli Ine takatale afwa.” Amaka yonse!

¹²⁴ Tuli nga Noa, ukukula ubwato. Icisingusho cikacitika ubushiku bumo ilyo Ukusendwa kukesa kabili Yesu akesa. Ifwe tuli pamampatu nomba. Ilyo mukamona ifi fintu ukucitika, mukenune imitwe yenu, ukulubulwa kwenu kuli mupepi. Uwa Maka yonse alalanda kabili icisingusho cilacitwa.

¹²⁵ Atile, “Ifwe tuli pamampatu, Taata. Mfwile nashininkisha Untu Imwe mwaba.” Kabili Abushishe abafwa. Aundepe abalwele.

¹²⁶ Ilyo Ora mukulekelesha yaishile kuli Ena ukuya, Aendele mukuicefya ku capindama kabili apopelwa palya, ukutanikwa. Ena tali uwa ku Muulu; Ena alikenwe ku Muulu. Ena alikenwe pe sonde. Pa numa ya bantu bamona ifishibilo ne fipeshama amano ifyo acitile, bali Mupumishe noku Museka; ili ilya lubembu ilya bula lesa isonde lya lubembu. Lelo nga fintu ubupingushi bwamwimishe, bwaimishe icipao, ubupingushi bwa menshi; efyo na Yesu acitile, no bupingushi bwakwa Lesa ukupongolwelwa pali Ena. Afwile mu cifulo cesu, kabili alibuushiwe.

¹²⁷ Kabili uwa cetekela atusha pali Ena, nga Noa mu bwato. Leken ububingushi bupyange, bupusano nshi cipangapo? Mucine. Cinshi? Cinshi? Nangula ni mfwa ine tayakwata imipaka, tayakwata ukukalipwa. “O we mfwa, ni kwisa kuli ulubola lobe? We nshishi, ni kwisa kuli ukucimfya kobe?” Tacintinya ukupita mu nshishi. Ine kuti nabilikisha amalumbo yakwa Lesa, pantu Nalishiba, kabili nokuba uwa mweo muli Ena umuyayaya. Icine cine.

¹²⁸ Amaka yonse yalilanda. Calandile ku mutima wandi. Calandile ku mutima obe, icisingusho calicitilwe. Inshita imo umubembu camwenso umunono, limbi i . . . nga filya mwacitile, cakolwa, nangu kapeepa wa fwaka, nangu uwalebutukila ku kushana no kutwalililapo nga filya fine. Uwa Maka yonse alandile, kabili mwacipokelele Cena, kabili icisingusho cacitilwe; kabili mwapilibwike ukufuma ku mfwa ukuya ku Mweo, no kuleka imembu shenu! . . . ? . . . Amaka yonse yalandile, kabili icisingusho calicitilwe. Icine cine.

¹²⁹ Kuliko abantu abekele muli cino ichalichi, muno lucelo, imyaka inono iyapitapo balikakilwe ne pwalonda, balefwa.

Kuli balya abekele muno, abo bali abalemana kabili ifilema, kabili ifite nokubonsa. Kabili Amaka yonse yalilandile, kabili icisungusho calicitilwe. Mucine. Mucine. Icishibilo ni cinshi? Ifwe tuli pamampatu. Ifwe tuli pamampatu nomba. Ifwe tuleipekanya ukwingila mu Myaka ikana limo.

¹³⁰ Nomba moneni, twaile pa mulu. Kabili ilyo bacitile, ilyo ba Mutanike pakati ka myuulu ne sonde, u Muulu tawa Mupokelele, ulubembu lwe sonde lwabikilwe pali Ena. Kabili isonde lyali Mukene nge Mfumu yabo. Takwaliko icifulo icashelepo ica kuti Engafwilapo. Afililwe ukwisa ku Muulu, pantu Ali ne membu she sonde pali Ena. Ena alipatilwe no kusulwa, no kufwishilwa amate, no kukanwa no kukanwa pe sonde. Lelo Aiminine pakati ka myuulu ne sonde, no kupanga inshila. Kabili umwaume onse nangu umwanakashi uulefwaya, kuti aisa ukupitila muli uyo mumana wa Mulopa ukufuma ku lubali Lwakwe, ku Bukata. Amaka yonse!

¹³¹ Cinshi cacitike? Ifishibilo ne fipapwa fyalicitike. Cinshi cacitike? Umweshi watampile ukulila. Akasuba kalisele amenso yakako nokutampa ukulila. Kabili caile mu bwafya bwa musango uyo, ukufika na lintu catendeke ukusunkana, kabili capilibwike ngomulopa uulesuma. Mucine, calicitile. Ilyo bamwene Kalenga wa myuulu ne sonde, uwakanwa kwi sonde. Kabili, ulubembu ulwingi, Ena taingile mu Muulu; no kufwa nga Kapapatila pakati ka kwa Lesa no muntu, ukwiminina pakati ka myulu ne sonde.

¹³² Akasuba takali na maka ya kucishipikisha, katile, “Nshabalike nakabili,” eico kaile kunuma. Intanda shatile, “Ine teti ndoleshe pali ici.” Ee. Isonde lyatile, “Ine teti nshipikishe cena,” kabili cena calikwete umwenso uwalangishiwe, kabili lyafumishe amabwe ukufuma mu mushili. Icisungusho calicitike! Yali ni nshita ya kwaluka, yali ni mpela ya nshila, ulubembu lwalitekele, mpaka ku capindama, lelo ulubembu lwalipilwe kulya. Oh, mwe! Kabili isonde lyalitenkene nganshi mpaka amabwe ukufuma mu mushili wa liko, ukukobama mu mpili. Kabili ukutenta nganshi mpaka abafwa babukile ukufuma munshishi. Landeni pa lwa kufukama kwa mwenso! Kabili akasuba katampile ukusunkana, nokuya. Icisungusho calicitike! Alleluya! Lyonse cilacita pamampatu.

¹³³ Moneni icacitike pali ilya nshita, kabili ico cali fye kuipekanya kuli ici. Baile mu nkulo sha mfifi, imyaka imyanda ikumi na isano. (Ndekabila nga twakwata inshita, lelo natutitikishiwa. Ndefwaya ukufuma pa twelufu.) Kabili moneni, ukuti, ukwisa ukupita mulya kabili inshita sha mfifi. Ndekabila nga twacikwata inshita ukuya mu nshita, ico cacitike mu nshita yakwa Wesley na Luther, iyo inshita yalenga mutanda, ukutula kwali ukwaluka ukwaishile, ilyo ichalichi calubwlwe ukufuma ku mfifi kabili caletelwe mu lubuuto ulwawamisha ulwa Mbila nsuma nakabili. Ifishibilo ne fipapwa! O mwe Lesa,

ifyo umuntu nangu umo taiminine, nobundapishi bwa Bulesa nefishibilo nefisungusho fyacitike. Kabili cali pakati ke lambo no Kwisa kwa Cibili, kabili moneni icacitike lilya. Lintu John Wesley ashimikile i Mbila nsuma, ena atamfiwe ukufuma muma chalichi nefintu, mpaka abantu baponene panshi, kabili baitile amenshi pa finso fyabo. Tabaishibe icali ubwafya na bena, ukufwa umutombo ku Maka ya Mupashi wa Mushilo. Ifishibilo, ne fisungusho, ne fipsha mano, no bundapishi, fyacitike.

¹³⁴ Nomba, munyina, nkashi, umfwa. Ni cinshi icilecitika nomba? Ifwe tuli pa nshita ya mpela. Ifwe tuli nokuya mu Myaka ikana limo; ukuboko konse ukusonta muli iyo nshila. Inkoloko iya kale ilesele, nalimo ama miniti yabili mpaka pakati ka bushiku. Amaka yonse yalelanda. Ba Malaika balemoneka. Bakasesema baleisa. Bakasesema balesesema. Ifimonwa filepongolwelwa pali bena abantu ba muli buno ubushiku. I Mbila nsuma ileshimikilwa. Abalwele balebushiwa. Impofu shilemona. Bankoma matwi baleumfwa. Ifiwa fili nobukali. Bakapashanya, Yane na Yambre, bali pano. Lelo, Amaka yonse yalalanda. Alleluya! Ifwe tuli mu bushiku bwa kulekelesha. Ifwe tuli pamampatu.

¹³⁵ “Imitima ya bantu ilepona ku mwenso; ukusunguka kwa nshita; ifyakutintana pakati ka fyalo.” Isonde lileya lileba ilya mwenso mpaka lilelepula ifinkunkuma ukuli konse. Yesu atile cili nokuba muli ulya musango. Kukaba ifinkukuma mu ncende ishalekana lekana. Bwafya nshi? Ici calo calishiba ukutila calyonaulwa. Ali no mwenso. Isonde lili no mwenso.

¹³⁶ Lelo i Chalichi cininine mu Mbila nsuma. E nshila iyaba nokucingililwa. “Uyo wisa kuli Ine, Nshakamutamfye nakalya.” Alleluya! “Kano umuntu afyalwa ku menshi no Mupashi, ena tekuti engile mu Bufumu.” Mu Bufumu, namukwata icikakatikilo cakwa Lesa ica cishininkisho, Mupashi wa Mushilo mu mutima wenu. Leken i amabimbi yende konse uko yalefwaya. Inshita shileya shilebipilako. Amaka yonse yaleima. Bakapashanya baleesha ukucita nga Cena. Kabili imisango yonse iya fintu, bena baleesha ukucita ici.

¹³⁷ Kabili Baibele itila, ulya kapashanya mukalamba uwa kulekelesha akema kulya no kwikala pa mpili cine lubali. Ena kuti afwala icilongwe ica tufutu tutatu. Kabili ena akapela amaka, kabili alikwete amaka, icakutila ngo kulenga umulilo ukupona ukufuma ku muulu, mu cinso ca bantu. Ena akacita fyonse filya, fyonse filya mu bushiku bwa kulekelesha.

¹³⁸ Kabili nefyo bena bali nokwiminina nokupashanya abantu, ukukontamina imfuba sha bantu abafwa, na fyonse, nokukwesa amafupa na fyonse. Lelo, ilyo balekwesa amafupa no kufukamina imfuba, a Maka yonse yalalanda kabili ica kupapa cilacitika. Batila, “Lyena libumba lya buwelewele.”

139 Lelo i Chalichi cilekula, ukupuputulwa ukukalamba ukwa kundapa kuli mu calo conse. Ifishibilo ne fipapwa fileya ukuli konse. Ba malaika balemonekela ku bantu. Ifishibilo ne fipapwa fili pano. Cena ni cinshi, we munandi? Ifwe tuli pa nshita ya mpela. Ifwe tuli pamampatu. “Inuneni imitwe yenu,” Atile, “ukulubulwa kwenu nakupalama.” Mulemona ico Ndepilibula? Yena ninshita yakupatukana.

140 “Kabili cikesa fikilishiwa,” efya sosa Lesa, “munshiku shakulekelesha, Nkapongolola u Mupashi Wandi. Abana benu abaume na bana benu abanakashi bakasesema,” bakasesema abalaiwa. “Abalumendo benu bakamona ifimonwa. Kabili Nkalangisha ifisungusho mu myuulu pa muulu,” indeke shabulungana ishipupuka ne fintu fyonse. “Ukucula ukukalamba; isonde likasunkanishiwa nefya lekana lekana . . .” Ifinkunkuma ifikalamba fikesa, kabili imililo iikalamba ikesa citika, kabili ubwafya ubukalamba, ubucushi pakati ke sonde. Ifyalo fikalaesha ukusanga umutende, nomwele ku numa ya ciko. Kukaba ubwafya ukuli konse, fyonse ifi fintu. Kabili abantu bakabipilako no kubipilako.

141 “Kabili lintu umulwani aisamo nge lyeshi, Ndi nokwimya umulingo ukulola kuli ico,” u Mupashi wakwa Lesa. Inshita yakupatukana! Impela ya musebo. Africa ilebuluma no kulungana ukukalamba ukwa kundapa. Kabili ifishibilo ne fisungusho filemoneka, ukushinguluka isonde lyonse, ukuli konse. Cena ni cinshi? Inshita yakupatukana. Inshita ya mpela.

142 Amaceleta ayabula bakabalwe “yaleenda ukupita mu nshila iikalamba.” Fyonse ifi fintu ifyapusana pusana ifyo Alandile. “Abana banakashi bamu Sioni, ifyo bafwala nokwenda.” Ifyo ukutila abaume abalala na baume banabo ne fintu ifyapusana fyali no kumoneka; ifyo, ukupondamikwa, “abantu bali no kupelwa ku bufi bwa maka,” ne fintu fyonse ifya musango yo. Ifyo bali nokuba “bacintalika, abatumikwa, abatemwa ukwangala ukucila ukutemwa Lesa; abatoba ifipangano, ababepesha ubufi.”

143 Kabili shimo muli ishi nshiku, munyina umutemwikwa, Yesu ali no kwisa. Kabili balya abaleumaula, mu fyo beta “ukufulungana” ileelo, ukusumina mu Mbila nsuma iya kale iya kwa Kristu, kabili uwa Maka yonse ukulanda, ukucitika kwa cisungusho!

144 Atile, “Ifi ifishibilo fili nokukonka abo abacetekela. Mwi Shina Lyandi bakatamfishamo ifiwa, ukulandila mundimi ishipyi; nangu ukwikata insoka, nangu ukunwa ifintu ifipaya, tafyakabacene; Nga cakutila babika amaboko yabo pabalwele, bali nokupola.” “Ifi fintu ifyo Nacita, efyo naimwe mukacita. Nkaba na imwe lyonse, mpaka nakumpela.” “Ilyo ifi fintu fyatendeka ukumoneka, inuneni umutwe wenu, ukulubulwa kwenu kulepalama.”

¹⁴⁵ Mwamona, mwe fibusa, ngefyo cali munshiku shakwa Noa, mukwisa kwa Mwana wa muntu. Na kabili efyo caba mu nshiku sha kulubula kwakwa Israele. Efyo caba naku Mwana wa muntu pacapindama. Efyo naifwe tuli pamampatu. Lesa lyonse alalangisha ifisungusho, alacita ifishibilo ifikalamba nefipapwa, alaposha abalwele, alemya abafwa, alafumya ifibanda, umupashi uukalamba uwa kubusha; ifishibilo mu muulu, na pesonde; ifyakupelelwa pakati kafyalo. Tuli pamampatu.

¹⁴⁶ Ni cinshi cimbi icilekonkapo? Yesu Kristu akesa nakabili umuku wa cibili, mubukata, ukupokelela bonse balya abafwila muli Kristu kabili aba mweo muli Lesa. Lesa akaleta cila umo pamo Nankwe. Kabili abafuka bakapyana isonde, kabili i Myaka ikana limo ilikalamba likesamo. Kabili takwakabe nakabili inkondo. Bakabika amaboko yabo, no kubumba ifyabo...ukubika amafumo yabo mu fipe fya kuputawilamo ne fipe fya kuliminako, na fimbi. Kabili ifyalo tafyakemye ulupanga ukulwisha icalo nakabili. Kabili takwakabe ukulwala na kabili, takwakabe amafya nakabili, takwakabe ukukalipa kwa mutima. Lelo kulya tuli no kwikala, mu Kubapo Kwakwe pano, umuyayaya no muyayaya.

¹⁴⁷ Kabili, fyonse ifi ifishibilo ne fintu, tuli pamampatu. Tuli pampela pa musebo.

¹⁴⁸ Ndi uwansansa nganshi ileelo ukwishiba ukutila, muli Kristu Yesu, Nalikoba umweo wandi muncende yakutusha. Ndi uwansansa nganshi ukumona Lesa, mu Cebo Cakwe ica mushilo, ukubomba nokupela ifishibilo ne fisungusho. Kabili ukwishiba ukutila, ileelo, kucinso ca chalichi candi icinono pano, ukutila Ndi uwa maka ukulanda ici, nga fintu Nacitile intanshi ilyo Naile kunse inshita imbi. Mukamona ayakalamba, aya mucinshi a Maka ya kwa Lesa wa Maka yonse mu maka yonse, a Maka ya fisungusho ico cikacita icacilapo ukucilapo, ukucila pali fyonse ifyo twatontonkanyepo nangu ukucetekelapo. Kabili palya pene pa mwinshi nomba. Kabili mwamona cena ukushininkishiwa, palya pene pa mwinshi wa chalichi cenu kuno.

¹⁴⁹ E ico, mwe banandi abanono abatemwikwa, mwikesha ukuleka pali Kristu. Imwe mwikalila Ena, ukupitila mu lupanda. Imyeni imitima yenu, kabili ikateni amaboko ya mushilo kuli Lesa. Kabili nga ichalichi, icintu icili conse, catendeka *uku* lubali, *kulya* lubali, nangu abantu ukulanda nangu ukusose *ici*, mwikaposako amano kuli cena. Mulesunga imitima yenu pekafye pa capindama na Kristu, kabili muleikalila Ena. Lesa apele cena kuli imwe. Tuli pa mampatu, abakumanina imisebo.

¹⁵⁰ Natukontamike imitwe yesu pakashita fye, mwishiwi lyepopo. Ndefwaya nkashi ukulisha ulu lwimbo ulukalamba ulwakale, *I Cicetekelo Candi Cilelolesha Kuli Imwe*, 189...-

84, ilyo tuli mwipepo. Ndesunguka...ne mitwe yenu iyakontamikwa.

¹⁵¹ Ifwe tuli pamampatu, cibusa. Ifwe tuli palya. Fyonse ifi fintu, uku kupondamikwa pakati ka banakashi na baume, uku kucusha ukukalamba uko mulemona, cena ni cinshi? Nalishininkisha ukupitila muli Baibele. Caba, inshita yonse, pamampatu. Tacatala ba *kunuma* ya mampatu; lyonse ni *pa* mampatu. Pa ntanshi fye...Moneni, abaume balifumapo nomba. Bafumine pa fya mipepele. “Kabili inshiku sha fipisha amano shalipita.” Mwamona? Mwamona ukutila balicicitile mu nkulo yonse imbi.

¹⁵² Lelo ilyo fye inshita ya kwalulwa tailafika, Lesa aishile mu maka yonse no kucita icisungusho. E mulandu wine abantu balandila pali ine no kulanda ifintu ifyo bacita. Eico balalanda pa bena Kristu bonse abacetekela ifyo.

¹⁵³ Lelo mwamona icacitike kuli bena kunuma kulya, abo abacetekele? Bali abacingililwa. Abrahamu alifye uwacingililwa ngefyo engaba. Amen. Na Mose efyo cali; takwali ifikuko ifyamusakamike nangu Israele. Nangu cena ukusakamika Noa. Enoki asumbwilwe ilyo tacilatata ukucitika, iminina pa fipimo fya Bukata, ukumona ifyo cileya cicitika.

¹⁵⁴ Nga muli muno muno lucelo, ukwabula Kristu, ukwishiba ukutila umweo wenu tauli uwalungama, ilyo mukontamike imitwe yenu. Ndekabila nga kuti mwacita, kuli Lesa. Nshishibe ilyo nkesalanda kuli imwe nakabili. Lelo tuli pamampatu. Nga mulefwaya ukwibukishiwa mwi pepo, kuli Lesa, bushe kuti mwaimya fye ukuboko kwenu kuli Ena nomba? Lesa amupale, mukwai. Lesa amupale, mukwai. Imwe, imwe. Ee, Lesa amupale. Mwebengi imwe, amaboko ikumi limo na yabili.

¹⁵⁵ Nomba ilyo mulesunga umutwe wenu uwakontama, tulefwaya ukutila ichalichi cing'wing'winte ulu mu kuicefya. Nga mulefwaya, natukwa icipailo icaisuka pano, iseni no kupela fye ishiwi lye pepo pamo na ine, kuli Lesa, pa mulandu wa mweo wenu. Ndi nokuba uwansansa ukucita ico, ukupepa pamo naimwe.

Iceicetekelo candi cilelolesha kuli Imwe, (Te cimbi lelo ni Imwe.)

We Mwana wa mpaanga uwapa Kalbale,
Kapususha wa Bulesa;
Nomba ng'umfweni ilyo Ndepepa,
Fumyenipo ulubembu lwandi lonse,
O lekeni ine ukufuma buno bushiku
Mbe u Wenu onse!

Lekeni uluse Lwenu ulwafula . . .

¹⁵⁶ Bushe ulepepa? Bushe ule Mwipusha ukuba uwaluse kuli iwe? Lapila, cibusa wa lubembu. Pali ino nshita mupele Ena umweo obe.

Musube ukucincila kwandi;
 Nge fyo Mwamfwilile,
 O lekeni ukutemwa kwandi kuli Imwe,
 Ukwasanguluka, ukwakabilila, kabili kube
 ukushicinja,
 Umulilo uwa mweo!

Ilyo alelisha vesi imbi, lekeni tube mwipepo nomba.

¹⁵⁷ Taata wamu Myuulu, ukuba, tatuli ifingi, icakubalilapo, Shikulu. Twisa fye kuno pantu Mwatulandile ku kubako. Mwatulishishe nokutusunga. Ifwe fwe ba Mupokelela, tuletasha nganshi, Shikulu, ukwishiba ici; ukutula ubushiku bumo ukutula tukapilibulwa, uyu mubili wakale uwabipa uwa nsoni uo twikalamo, ukapilibulwa no kupangwa no kupangwa nga umubili Wenu. Tulatusha abacingililwa muli ubu ubwato.

¹⁵⁸ Kabili ku Cebo Cenu, muno lucelo, ku Mupashi wa Mushilo, Ena naleta ku bantu icipampa ca cishibilo. Ifwe tuli kumpela, ukucinja. Ifishibilo nefisungusho filemoneka, ifintu ifikalamba filecitika. Natwishiba, Shikulu, ukutula tuli ku mpela. E mulandu wine ifi fintu fibebele pano. Inshita fye ili yonse, tuli no kumona Shikulu aleisa.

¹⁵⁹ Kabili, mwe Lesa, Napepa, Imwe ukwishiba imitima ya bantu. Napela kuli bena ici icabupe, ubu ubwite. Bena kuti baisa, Shikulu, mupokeleleni Ena nomba. Mwatile, "Uyo waisa kuli Ine, nshakamutamfye nakalya. Uyo umfwa Ifyebo Fyandi, no kucetekela pali Ena uyo wa Ntumine, nakwata u Mweo wa muyayaya, kabili takese mu bupingushi; alipita kale ukuya ku Mweo wa muyayaya."

¹⁶⁰ Napepa, Taata, Imwe kuti mwabombela pa mitima ya bantu ileelo. Ukukanabapela ukupatikisha; Ndectekela ukutula ubushiku bwa cilya bwalipita. Abanonofye abo Mwashalapo nabo, Shikulu, balingile ukwisa mu kucenjela, mu mano, pa kulanda kwabo, ukucetekela, ukupokelela Kristu, nokulanda ukutula Lesa naisa ku mutima wabo nokulanda. Ndepepa, mwe Lesa, nga cakutula Mwalikonkonsha pa mitima yabo kunuma, ukutula uku kuli nokuba ukukonkonsha nakabili ileelo. Nga cena e ca kulekelesha, peleni cena, Taata. I Cebo Cenu e Cine. Twapela kuli Imwe, nomba, Shikulu, ukutula Mupashi wa Mushilo nomba alabomba no mutima onse, ilyo tuleimba vesi yakulekelesha.

¹⁶¹ Ne mitwe yenu iyakontama. Ngacakutula ulekabila ukwisa ku cipailo mukupapa, cibusa umubembu, isa nomba, ilyo ulepokelela Kristu. Nangu imwe mwebabwelela kunuma, iseni nombaline nokwiminina pa cipailo. Twalapepa pamo naimwe. Nacilungama.

...umusebo wa mfifi uwa mweo Nyendamo,
 (Ico eco ulecita.)

Kabili ilyo ubulanda ukunshinguluka
 bwaandatila, (Imfwa, amalwele.)

Shikulu, Beni Katungulula wandi; (O mwe
Les!))

Mwebe imfifi ibe kasuba,
Mupukute ubulanda ukubufumyapo,
Nangu ukundeka ukutala ukuluba
Ukufuma kuli Imwe.

¹⁶² Ne mitwe yenu iyakontamikwa. Munyina Woods, Ndefwaya iwe wimye umutwe obe pali miniti. Munyina Cox, iwe mucikulwa, na Munyina Fleeman? Ndefwaya mwimyeke imitwe yenu, imwe benefye mwebantu. Bushe mwamona ifyo Namwebele? “Icine cine Ndemweba ukutala, kasesema mu calo cakwe umwine, pakati ka calo cakwe umwine.”

¹⁶³ Nomba, mwebacikuku, Taata wamu Myuulu, twaleta iyi i Mbila kuli Imwe, Shikulu, ukutala imbuto shabikilwe mukati ka mitima ya bantu; ukutala ubushiku bumo ubwa bukata, Yesu akesa, kabili akasanga abashila bonse. Ico, Ena akafwaya, kabili onse akasendwa no kutwalwa ku Bukata. Kabili we bushiku bwakusangalala we ubo ubuli nokuba, lintu Yesu Shikulu wesu akabwela! Tulekutuluka ukutala twaliba abatotela nganshi pakuba no mweo muli buno bushiku.

¹⁶⁴ Kabili, mwe Les, Ndelapila pa fintu fyonse, kabili nokwishiba ukutala tekuti twikale muli ifwe fwebene, Shikulu, lelo ifwe tuli—ifwe tuli babembu, icakwambilapo. Kabili cila bushiku, Ncetekela muli Imwe, ukwishiba ukutala cila bushiku Ndabembuka, ukwishiba ukutala cila bushiku ifintu filacitika kuli ine na mu mweo wandi, ifyo Imwe teti musekelelemo. Kabili Ndelapila ububi bwandi no kupokelela Imwe, Shikulu Wandi, ngefyo umweo wandi wine uli pa cipailo, muno lucelo, pali lino ihema ilinono, ubunkupeme pano, Shikulu.

¹⁶⁵ O mwe Les, Nali Mifililwe kunuma kulya, nafilya ifyabupe fya Bulesa, ngefyo Mwalangishe mucisungusho nganshi kulya, inshita ya bushiku imbi. Kabili Ndelomba ubwelelo. Nalapile kuli Imwe, mu cimonwa. Kabili nomba ku kulyo kwandi. . . Muli iyi nshita iyo Njikalamo nomba, Ndelapila kuli Imwe, Shikulu wandi, no kulomba Imwe ukutala Mwalambebele luse, no kungafwa. Kabili ukupitila mukusenamina Kweni, uko Imwe mwanjeba kale ukutala ifi fintu fili nokucitika kuntanshi nomba. Ukwishiba ukutala bena bali, eico kanshi, Shikulu, Ndelomba ukutala Imwe mwalasangulula umweo wandi no mutima wandi, nge fyo Ndeupela kuli Imwe.

¹⁶⁶ O mwe Les, mwisunkanyafye isonde epela, lelo ne myuulu nakabili. Shikulu, natuleya mu mabala kulya, uko ba milioni balelelela, Shikulu, ne nsala ne cilaka, no kulila no kulomba, kabili abasenshi balefwa mu mfifi.

¹⁶⁷ O mwe Les, sunkanyeni ici icikalamba, icalo ca bucente ica America, ico caponena mukupena, na Sodomu na Gomorra ya nomba. “O we mwana wa lucelo, nimumusango nshi

waponenemo?” “Walyendele bwino; cinshi cacitike kuli iwe?” Lelo, O we Yerusalemu, Yerusalemu, miku inga Ali nokushunda pali iwe! Kabili ifyo eflyo caba na America ileelo, nga fintu Mupashi wa Mushilo alanda mu mutima wandi, “Ilingi line nga Nali no kukulenga ukuba ulubuuto lwa mulilo ku calo ne sonde lyonse! Lelo, iwe walipokelela Hollywood, iwe walipokelela ama fashoni ya mwisonde. Kabili nombamba imwe mwalipelwa kuli Yane na Yambre. Kabili ifyo ubwenu—ifyo ubushiku bwenu bwafika! Uko abo baume ba maka bapyangile icalo, ifyo bapyangamo pakuti bakwate ifyo bengasanga, kabili nombamba Ulefumyapo nokuya ku fyalo fimbi.” O mwe Lesa, alibikwa mu mito yakonaulwa kwakwe umwine. Alibikwa pa mufuko wakwe umwine uwa fyakusangalala. Kabili ubushiku bumo ubwa bukata, u Mwana wakwa Lesa, mu bulungami Bwakwe ubwa mushilo, fikasokololwa ukufuma ukufuma ku Muulu, lyena ni kwisa uko tukeminina?

¹⁶⁸ O mwe Lesa, peleni ileelo ukutula imitima yesu inga pampamikwa muli Imwe. Tubeleleni uluse pa membu shesu ishing. Kabili, Taata, paleni aba bakapyunga abali pano muno lucelo, bakashimikila ba Mbila nsuma. O mwe Lesa, lekeni baye ileelo neyi Mbila pa mitima yabo, nkutula, “Namona nombamba inshita ya ku mpela, icipampa ca cishibilo. Kabili Ninjishiba ukutula tuli pa mampatu, kabili eco ifi fyonse fyalandapo. Nalesunguka umulandu umutima wandi wali nga nshi, uwafunda ulwa pali iyi myaka iinono iyakulekelesha. Ee, Shikulu. Ee, Shikulu.” Nga cakutula kuti bacimona.

¹⁶⁹ Nga cakutula amenso yabo yaisulwa, balolesha ukushinguluka kuno nokutula, “Ee, ici cili apa, Ndemona fyonse ifi fintu ifyabipa fishibilo.” Fyena fishibilo fyamaka yacilapo ukufuma ku mulwani. Mulandu nshi, ena alecita ifisungusho ifikalamba. Ena alecita ifintu ifikalamba, ifyakutitikisha umulilo ukupona ukufuma mu muulu. Ee, balekwata ifyakutungulwilako ukushinguluka isonde. Kabili—kabili fyena fintu fya cifyalilwa, umulwani ukuleta ifishibilo fya mulilo; na fyonse fimbi, imyeshi ya bufi ne kasuba ka bufi, ne fintu fyabo fyonse fimbi.

¹⁷⁰ Lelo, Lesa, Mwatile kukaba ifishibilo mu mulu mulya, pamo, ukutula tabali nokumfwikisha, kabili tuli nomweo ku kucimona. Ndetotela nganshi, Shikulu, ndetasha nganshi pali Kristu. Kabili Ndepepa ukutula Mwalacita, ku mubomfi Wenu uwaicefya . . . Ifilamba ifyakulapila pa masaya yandi, mwe Lesa, Napela umweo wandi kuli Imwe, cipya cipya ileelo. Kabili bushe Mwalangafwa, Lesa uwatemwikwa, ukutwalilila uwaicefya, no kusunga ukunshinguluka abaume abaicefya abaka Mibombela, Lesa uwatemwikwa, kabili bakacita umulimo wakwa Lesa mpaka, Yesu, Mukaleke imfwa ukundubula ukufuma muli ili hema lya kumfwisha insoni. Kabili nombamba, Taata, Ndefwaya ukuba pamo na Imwe.

¹⁷¹ Mupale ici chalichi icinono icatemwikwa. Lesa, paleni kakumba wesu uwatemwikwa muno, Munyinefwe Neville, cibusa wesu uwatemwikwa uwiminina pano cibe nakutalala nangu nakukaba, cibe cileya icaanguka nangu icakosa, kabili nokutwalililapo ukulanda iyi i Mbila nsuma iishakoweshiwa iyakwa Shikulu Yesu. Lesa, mupaleni no mukashi wakwe umunono na bana. O mwe Lesa, lekeni oce i Mbila nsuma mumitima yabantu, mpaka Yesu akese. Mupaleni. Lesa amupele amaka ayakalamba. Twalimutemwa kabili twalishiba ukutila muntu uwaicefya kabili ala Mibombela. Kabili Ndetasha pali ena, Shikulu, ukumusha noyu uunono—uunono umukuni pano, uo pamuku umo Nakwete kuno. Kabili, mwe Lesa, Napepafye ukutila Mwalamwafwilisha ukuleta impaanga ishingwi mwi cinka. Cipeleni cena.

¹⁷² Citeni ico kuli kapyunga onse uyo uulipo. Kabili te muno fye mweka, Shikulu, lelo isonde lyonse, pantu twalishiba ubushiku bulekabila. Ifishibilo fili muno. Ciwa aliya aleshinguluka, nge nkalamo ilebuluma, ukubepesha ubufi, nefyakuipanga, kabili, lelo, Lesa, Imwe mulemwa umulingo ukususha cena, ku Mupashi wa Mushilo, kabili ifwe tuletasha. Nomba tupaleni, capamo.

¹⁷³ Kabili ileelo, Taata, ilyo tuleya mukupepelako abalwele, lekeni Imwe musube kapyunga onse muno, cipya cipya. Fikilisheni ico, Shikulu. Kabili lekeni onse uwacetekela muno abe uwasubwa, no mulwele onse abe uwasubwa. Kabili lekeni, ilyo twalafuma muno, lekeni umuntu onse alengwe ukuba umutuntulu, kabili ubukata bwakwa Lesa pa myeo yesu, ilyo tulepepa mwi Shina lyakwa Yesu. Amen.

Icicetekelo candi cilelolesha kuli Imwe,
We Mwana wa mpaanga uwapa Kalbale,
O Wemupusushi. . .

Natwimye amaboko yesu ilyo tuleimba.

. . . Bulesa;
Nomba ng'umfweni ilyo Ndepepa,
Fumyenipo imembu shandi shonse,
O lekeni ine ukufuma buno bushiku
Mbe Uwenu onse!

Panono panono nomba, *Ikaleni Pamo na Ine*.

¹⁷⁴ Ne mitwe yesu iyakontamikwa, tulepela ifintu fyonse kuli Imwe; fwebene, ubumi bwesu, ukupyunga kwesu. Tubomfyeni bonse, Shikulu. Lekeni cila umo aye uwasubwa, ileelo. Lekeni buno bube ubushiku ubo ifwe tubebukisha pa nshita intali, pa mulandu wa Mupashi wa Mushilo ukuba naifwe nokutupala.

¹⁷⁵ Nomba peleni ku balwele, Shikulu, ifyakukabila fyabo ileelo. Fikilisheni ico, Shikulu. Beni abaluse, Taata. Citeni ici pa mulandu wakwa Yesu, twapepa.

176 Kabili nomba, Kasambilisha mukalamba, Imwe mwalitusambilishe ifwe bonse, ubushiku bumo, Imwe mwalisambilishe abasambi Benu, nge cilangililo kuli ifwe bonse, Mwatile, “Panuma ya uyu musango pepa:”

Taata Wesu Mwebaba mu Muulu, i Shina lyenu
Licindikwe.

Ubufumu Bwenu bwise. Ubufwayo bwenu
bucitwe pe sonde, nga fintu caba mu Muulu.
Tupeleni buno bushiku umukate wesu uwacila
bushiku.

Kabili tweleleni ku kulufyanya kwesu, ilyo
tuleelela abo abatulufyanya.

Kabili mwitutwala mukweshiwa, lelo
mutupusushe ukufuma kububi. Pantu
u Bufumu Bwenu, namaka, nobukata,
umuyayaya. Ameni.

177 *Cetekela Fye*, nga walacita, nkashi.

178 Nibanga abali nokupepelwako? Bushe kuti twamona
amaboko yenu, abo abalefwaya ukupepelwako?
Ndetontonkanya nga kuti mwatantama, uku ku lubali lwa
ku kulyo *pano*, abengi nga fintu bengacita. Kabili abo bali *uku*
lubali, tantameni mu musebo wapakati *pano*, nga kuti mwacita.
Abo ba muli *iyi* nshila, tantameni kuli *ulu* lubali. Kabili abo
abali munshila yapakati, *pano*. Cisuma. Leken i twimbe nomba.

Cetekela fye, cetekela fye,
Ifintu fyonse kuti fyacitwa, cetekela fye;
Cetekela fye, cetekela fye,
Ifintu fyonse kuti fyacitwa, cetekela fye.

179 Nibanga abatala abasangwapo mukulongana kunuma,
ukulongana kwa kundapa. Leken i tumone ukuboko kwenu.
Imwe bonse mwalicita. Oh, mwe! Uwa Maka yonse, uwa
fisungusho!

180 Ndesunguka. Nomba icintu fye cimo caisa kuli ine, ico
cilepilibula amano yandi palwa cintu cimo ino ine nshita.
Ndemona uyu mulongo wa mapepo limbi walatutwala ukufika
ku nshita ya fili koloko nakabili, ukufuma muli wena.

181 Alikwisa Munyina Tom Merrideth? Bushe acili *pano*?
Munyina Junior Jackson? Bonse babili, bakapyunga. Imwe
bakapyunga, bakashimikila wa Mbila nsuma, abacetekela
mukundapwa kwamaka yakwa Lesa, iseni *pano* pali minitifye.

...cetekelafye.

Cetekela fye, cetekela fye,
Ifintu fyonse kuti fyacitwa, cetekela fye;
Cetekela fye, cetekela fye,
Ifintu fyonse kuti fyacitwa, fye...

¹⁸² Pakashita fye, Ndefwaya ukumipusha icintu cimo. Pantu, Munyina Cox, namwebengi imwe muno namwishiba ukutula ici ciputulwa ca mulungu, Namyebile ukutula Nshalefwaya ukulongana kwa kundapa, muno lucelo, pano. Lelo Nalikwate ifibusa fimo ifya ntumine ama lanya, mu kucindika cinshi? Munyina Hall akwete ukupuputulwa, ukulongana kwa kundapa, kulya kuli Munyina Durban. Kabili Munyina Hall ali kulya lubali. Nalibilishe umulungu uwafumako, pa kulongana kwakwe. Ulya e mulandu wine Na—Nabilishishe cilya, pantu ena ni munyinefwe, kabili nakwata ukulongana. Kabili. . .

¹⁸³ [Umo muntu alanda kuli Munyina Branham—Kale.] Mulandu nshi, mulandu nshi, Munyina Hall, bushe niwe, Munyina Hall, uko? Munyina Hall ali pamo naifwe. Cisuma. Munyina Hall, bushe uleisala, muno bushiku, munyina? Ndemona. Munyina Durban ali ukuciluka umumana. Bena balekwata ukulongana kwa kundapa. Nalishiba Munyina Hall, munyina umusuma, umubomfi uwasubwa uwakwa Shikulu.

¹⁸⁴ Ndesunguka, Munyina Hall, ukuba, nga cakutula teti cibe ukwipusha icacilapo, kuti waiminina pamo na ifwe, luno lucelo, ku kupepelako, abalwele, na ifwe? Nalipata ukubika kapyunga, uyo uupepa nga filya; nga kuti mwaimininafye pano, nokubapo kwenu pamo naifwe, uku—ukupepelako abalwele.

¹⁸⁵ Lekenit tatile, “Tuletasha Shikulu pali Munyina Hall.” [Ulukuta lwatila, “Twatotela Shikulu pali Munyina Hall.”—Kale.] Nakwata ukulongana kulya kuli Munyina Durban, uno mulungu. Mwebengi imwe mwalisangwako kuli ico, ukwabula ukutwishika. Kabili Nasambilile ukutemwa Munyina Hall lintu ali pano inshita imbi. Kabili nomba ukukwata ukulunduluka ukukalamba, Shikulu alimupela ukulunduluka ukukalamba mukupepelako abalwele. Kabili Ndecetekela ukutula ali shinguluka panono, ukupepelako abalwele. Kabili, Munyina Hall, bushe kuti wafwaya ukulanda ishiwi ku bantu, icintu icili conse mu mano yobe? Cisuma, mukwai. Mwalikwete ukulongana ukusuma uno mulungu, Munyina Hall? Tuli abansansa nganshi pali imwe ukuba muno.

¹⁸⁶ Kabili nomba imwe mwebantu abalwele. . . Teico fye ceka, aba bakapyunga pano, bonse twiminine mu mulongo pamo nge cibumba, ukucetekela mu Maka yonse. Twalicetekela ukutula Lesa wa Maka yonse, muli ishi nshiku shakulekelesha, ukucite fisungusho, nokundapa abalwele na bacushiwa, kabili tulamona ukubapo Kwakwe ukwa lyonse ukucita fye filya fine ifyo Alandile ukutula Akacita. Ifwe tuli pano ku kumupepelako muno lucelo. Kabili Ndecetekela ukutula Lesa alacicita.

¹⁸⁷ Kabili pakashita fye. [Umo muntu alanda kuli Munyina Branham—Kale.] Munyina Jack Oakey, kuno ukufuma ku Revival Center? Cinshi, kuti twaba abansansa ukuba naiwe, Munyina Jack Oakey, ponse apo uli. Kabili munyinane aishile

njeba pali Munyina Jack Oakey umo. Bushe uli mucikulwa? Nomba, cinshi, iwe—iwe isafye ube pamo naifwe, Munyina Oakey, ponse apo uli.

¹⁸⁸ Kabili bakapyunga bambi, cinshi, ifwe tuli fye abansansa ukuba na imwe. Nga imwe mwalicetekela mukundapa, iseni kuno. Uyu e mulimo wesu ukucita ifi fintu, no kupepelako abalwele na bacushiwa. Cilya cisuma nganshi.

¹⁸⁹ Munyina Oakey, nikwisa . . . Bushe ulya ni Munyina Oakey uwiminine pamo na iwe? Iyo. Oakey, Oakey, Ndi icine cine . . . Huh? Mwatila shani? [Umo muntu alanda kuli Munyina Branham—Kale.] Cisuma, kasabankanya wa mbila nsuma. Onse untu uli, isa kuno, munyina kapyunga, pano pene, isenge. Oh, mwe! Cilya cisuma. Isa fye kuno. Ishina lyobe ni we nani, munyina? [Munyina atila, “Munyina Jack Arkly.”] Munyina Jack Arkly. Tuli abansansa ukuba na iwe, Munyina Jack, pamo naifwe.

¹⁹⁰ Nomba, ico cilifye bwino kabili icawama. Imwe bonse kuti mwaposhanya mu minwe umo no mubiye, ilyo muleisa kulya, no kwishibana.

¹⁹¹ Kabili nomba ici pano ico Shikulu atutumine, muno lucelo, ku kupepelako aba bantu, kabili bamo muli bena mu mibele ya kufwa. Na mayo uwiminine kunuma kulya, nafwala ne cisote cabuta, nakwata ipwalonda. Kuliko umwaume uwiminine kuno kuntanshi yandi, nakwata ipwalonda. Kabili kuli ifingi—ifintu ifingi ifyapusana. Apa palambalele umwanakashi pano uwakwata inkolokoso iyakontoka iyo iishipola. Natukwata, oh, ifingi—ifingi ifintu pano. Namayo uwikele pano nokukalipa kwafilundwa, mu mupando wakusunka. Nacetekela ukutila Lesa ali no kumulenga ukuba bwino. Tulecetekela ico, pamo.

¹⁹² Nomba, mweba bwananyina, icintu fye cimo ico twingacita kupepa. Bushe ico nacilungama? Pepeni fye. Ndifye uwanaka panono ileelo ukuya muli cilya . . . ? . . . Mwamona, Ndifye . . . Nacishimikila mu maka.

Eico, nomba natukontamike imitwe yesu.

¹⁹³ Nalaipusha ba munyina, nga cila umo ali nokwisa. Kabili tupangile icifulo bwino bwino kuno kwinefye ku ntanshi, kuno, pakutila twingapepelako aba abalwele. Nalaisafye apo pene pamo na imwe. Kabili tuli no kupepelako abalwele, no kupisha bambi, no kupepelako cila umo. Kabili cila umo muli ifwe abike indupi pa balwele no kucetekela ukutila Lesa ali no kubalenga ukuba abatuntulu. Mulecetekela ico, mweba bwananyina? Nga palwa cena, Munyina Hall, ulecetekela cilya no mutima obe onse? Cisuma. Cena cili no kucitika.

¹⁹⁴ Leken i nomba, nga kuti mwacita, mufumine, kulubali, pama sitepu palya, mweba bwananyina bandi, nga kuti mwacita. Kabili muipangile umulongo uunono ukupitafye apo nomba. Nalatampila—nalatampila panshi apa, kabili twalapepa.

¹⁹⁵ Kabili tulefwaya ichalichi conse ukwikatana pamo naifwe. Bushe kuti mwacita ico, bacibusa, ilyo tulepepelako aba abalwele?

¹⁹⁶ Nomba, imwe mwe bantu, kuliko bakabila wa mbila nsuma abasuma muno, kabili bakapyunga aba misonkano ya kundapa, abo bali pano mukupepa pamo naimwe muno lucelo. Kabili tuli abansansa ukupilibwila umulimo nomba ku kupepelako abalwele.

Natupepe nakabili.

¹⁹⁷ Taata, mwi Shina lyakwa Yesu, tupokeleleni nomba. Tulelomba Mupashi wa Mushilo ukwisa pali ifwe no utupala, no kutupela ifyo tulelomba ileelo. Lekeneni amaka ayakalamba aya maka yakwa Lesa yende pali ifwe ino ine nshita. Kabili lekeni u Bukata bwa Shekinah, O mwe Lesa, ubo bwaikele pesamba lya mapindo yakwa Kerubi, lekeni Bwana bwise pesamba lya maboko ayaisuka aya capindama, kabili iseni pali ifwe, ileelo, Shikulu, ilyo twaisa tule enekela a Maka yakwa Lesa. Ifwe tulepepela ili palo ku bantu. Mwileka nangu umo, nangu umo, afilwe, lelo lekeni cila umo ondapwe. Mwi Shina lyakwa Yesu Kristu. Amen.

¹⁹⁸ Nomba, Munyina Neville, nga kuti wasenda amafuta no kwiminina pamushili wa cifulo pano nomba, ilyo tuletendeka. Natupepeleko umwanakashi pabusanshi, pakubala, elyo ukuya panshi nga filya, lyena twalabwelela ku numa bwangu bwangu no kuleka bambi bese. Cisuma. Shikulu apale nomba.

Bonse mu mapepo nomba. Mube aba mapepo nomba.

Cisuma, bamunyanane, pano. Natupepele pa bundapishi bwakwe.

¹⁹⁹ Taata Wesu uwamu Myuulu, nkashi yesu uulambalele pano, akaba pali ubu busanshi inshiku shonse isha bwikashi bwakwe. Lelo, tulecetekela, Taata, ileelo, nga fintu eshile kuno ku kupepwelako. Kabili ifwe, ba munyina Benu, fwe bacetekela ukutula Mwalatucitila ici, ifwe mukuicefya twapepa nokwipusha mwi Shina lyakwa Yesu, ukutula Mwalafumyapo iyi—iyi imibele ukufuma pali ena. Ukupela kaushamu kuli lulya ulukasa, ukulu kwakwe, nangu ico icaonaika. Kabili Ndepepa, abe uwaundapwa, kabili akakwata amaka ya kwendauka, alalumbanya Lesa. Na maboko pali ena, twaipusha aya amapalo mwi Shina lyakwa Yesu Kristu. Amen.

²⁰⁰ Taata Lesa, ilyo twiminine pano pa cipailo muno lucelo; kabili uyu, nkashi yesu uwafita, ukwishiba ukutula ubushiku bumo, ilyo Yesu alesenda ulupanda, pa Kalbale, pa Gologota, Aponene pesamba lyacapindama, kabili kwali umuntu uwa fita uwaishile, no kucitwala, ukucibula, amwafwile Ena ukucitwala kuntanshi, ukwenda mu mishilwa ya makasa ya Mulopa ya capindama, pano pali umo pa bana bakwe abanakashi uwikele pano ileelo, Shikulu, uyo uwapumwa, umulwele, uwikele muli

uno mupando ileelo. Kabili ena nga ali ifyo ubumi bwakwe bonse, nga Imwe teti mukwate uluse, Shikulu, ukucila pali dokota. Lelo ena tatalile...?...Kabili tulepepa...?...Mwi Shina lyakwa Yesu, ukutula ukulu kobe kwalaundapwa. Kabili lekeni ende nokuba uwapwililika umupwilapo, mwi Shina lyakwa Yesu Kristu. Amen.

²⁰¹ Nomba, iwe, bushe uleumfwa ubupusano...?...nangu iyo? Isa kuno. Tampafye. Imya ulukasa lobe, nangu conse ico ulefwaya ukucita. Lyena ulefwaya ukuba...?...tila, “Naimine nokuya ndepita mu cikulwa.”...?...

²⁰² Taata Wesu uwamu Myuulu, munyinane, cibusa wandi, cibusa wandi untu Naishiba panshita iitali nganshi, antumine pali lamy, ubushiku bumbi, “Ukusanga, ba dokota balenjeba ukutula takuli isubilo.” Amaka ye pwalonda, ayo ayali no kusenda ubumi bwakwe.

²⁰³ Lesa Watemwikwa, Mwalishiba umutima wa muntu. Nga kuliko icintu icili conse icapusana nobufwayo Bwenu, ileelo, icintu icili conse, lekeni cena nomba celelwe. Leken, muno lucelo, ino ine ora, Munyina Carl aisa kuli Imwe, kabili apela umupwilapo, umweo uwacimba...?...

²⁰⁴ Lesa, nga Imwe...Ba dokota teti bacitepo nangu cimo pali ifi fintu. Lelo Imwe mwaba fye Umo Uyo wingafumya bulya ubumi ukufuma mulya, ukulenga lilya ipwalonda...?...

²⁰⁵ Kabili Imwe Mwebaikala mu mushilo, Imwe Mwebaikala mu...Imwe muli Bukata bwa Shekinah. Imwe mwalibapo lyonse. Tulepepa ukutula Mwalacicita muno nshita ya bushiku, pa bunte pa Cebo Cenu, pa maka yakwa Yesu uwabuka. Ifwe tuleebaula ipwalonda, pali...?...

²⁰⁶ Taata Lesa, ifwe nomba twalombelako nkashi yesu, ukwipusha ukutula abe uwalubulwa ukufuma ku...?... ifyakumfwa umfwa, nafimbipo. Kabili nomba, Shikulu, ukupepa mubufumacumi, lelo Imwe muli, Kristu umo wine...?...Ndebika indupi pali ena, Shikulu!...?...

²⁰⁷ Lesa Watemwikwa, tulebika indupi pali uyu, munyinefwe, uyo wiminina ku ntanshi yandi cila bushiku, ipepo lyakwe lyacicikumanya, umupashi wakwe wacicikumanya, kabili alelolesha ku—kukuwa kwa kasuba. O mwe Lesa, efyo na Abrahamu acitile, imyaka yakufyalwa umwanda umo; alandile kuli ena nokutula, “Nine El-Shaddai.” O mwe Lesa, Imwe muli ba maka yonse. Kabili twapepa, mwe Lesa, ukutula Imwe mwalabomba icisungusho nokundapa uyu, munyina wesu, mwi Shina lyakwa Yesu. Amen. Amen. Taata...?...

²⁰⁸ Taata Wesu uwamu Myuulu, nga bakapyunga abasubwa aba Mbila nsuma, iminineni ileelo...?...Ngefyo ulukuta lwakumene mu nshiku shapita, kabili panuma ya Pentecosti baishile capamo no kupepa. Kabili, Taata, ifwe twalongana capamo, nga bamunyina abacetekela, nabantu bonse, kabili

twacipusha ukutula abantu bengakumana, nabacita, twaipusha ukutula afume pali uyu mwaume wa caice, ileelo. Ekaba icakusakamika nakabili kuli imwe. Alishiba...?...

209 Taata, twabika amaboko pali nkashi yesu, nokwipusha ukutula, mwi Shina lyakwa Yesu, ukutula Imwe muli no kwebaula ubu bulwele ubwa mu mubili wakwe, no kumulenga ukuba umutuntulu umupwilapo. Ilyo apita muli uyu mulongo wa bantu, abike umweo wakwe kuli Imwe, Shikulu, ukucetekela; ubwaitwa-ukufuma, ubumi ubwaipatula, ukufuma kufintu fya mwisonde, nayatalala, ayafyakukonka ama chalichi, ukwisa mu Mbila nsuma iya cine. Twalombela mwi Shina lyakwa Yesu, Uyo upela ukulingana nefyo twa Mwipusha. Amen.

210 Mwi Shina lyakwa Yesu, twabika akatambala, Shikulu, kuli Imwe, nokulomba ukulubulwa kwa mwana wakwe umwanakashi.

211 Taata, twabika amaboko pali nkashi yesu, ilyo alepita mumulongo wakupepelwako, ukwipusha ukutula Mwingamupususha ukufuma ku bulwele mu mubili wakwe. Ilyo tulempisha pano, ukubika indupi pali ena, Shikulu, shisheni fyonse fibili icabupe kabili...?...Shikulu. Fikilisheni ico. Mwi Shina lyakwa Yesu, twaipusha ubundapishi bwakwe. Amen.

212 Taata Lesa, twabika amaboko pali nkashi yesu, nokwipusha ico mwi Shina lyakwa Yesu. Ilyo alepita muli uyu umulongo wa baume...?...

213 Taata Lesa, twabika amaboko yesu pali munyinefwe umunono, nokwipusha ico mwi Shina lyakwa Yesu, ukutula Mwalaundapa uuli onse...?...

214 Taata Lesa, twabika amaboko pali nkashi yesu, no kulomba cena, mwi Shina lyakwa Yesu, ukutula Imwe mwalaundapa umubili wakwe no kumulenga ukuba umutuntulu umupwilapo. Peleni cena.

215 Taata Lesa, twabika amaboko pali munyinefwe, nokwipusha ico mwi Shina lyakwa Yesu, ukutula Mwalaundapa uyu umubili. Kabili lintu alepita muli uyu mulongo waba kapyunga, Napepa, mwe Lesa, ukutula Ubukata bwa Shekinah buli...?...

216 Kuti Nabika amaboko pawatemwikwa wesu, munyina watemwikwa, nokwipusha ilyo alepita muno, ukutula alapita muli yalya a Mafuta ayawamya, ayo abelelepo mwipepo.

217 Taata, Nabika indupi pali nkashi, no kulomba, ukupitila mwi Shina lyakwa Yesu Kristu, ukutula Mwala mundapa no kumulenga ukuba umutuntulu.

218 Taata Lesa, twabika amaboko pali nkashi yesu...?...ilyo twabika amaboko pali ena, mwi Shina lyakwa Yesu, u Mwana Wenu. Amen.

219 Taata Lesa, twabika amaboko pali munyinefwe...?... amalwele, Shikulu.

220 Kwateni icicetekelo nomba, ilyo balepita. Balesubwa na mafuta, nge fyo i Cebo casambilishe.

Mwi Shina lyakwa Yesu...?...

221 Taata Lesa, twabika amaboko pali nkashi yesu, Shikulu, ilyo aleya muli uyu mulongo. Pa...?... ukukabila kwa mutima wakwe...?...

222 Taata Lesa, twabika amaboko pali munyinefwe, nokwipusha pa bundapishi bwakwe.

223 [Umulongo wamapepo watwalilila pama miniti yatatu nama sekondi ikumi limo na yasano, ayengi amashiwi yakwa Munyina Branham tayaleumfwika—Kale.]...?...

224 Bushe mwacikwata ishuko lyakumona? Nacishimikila muno lucelo, pa “nshila sha mampatu.” Lolesheni pamampatu pano...?... uyu umulongo wabaume.

225 [Umulongo wa mapepo watwalililapo pama miniti mutanda ayengi amashiwi yakwa Munyina Branham tayaleumfwika—Kale.]...?...

226 O Mwe Lesa, uwa Maka yonse! Cipeleni, Shikulu, ukutila u Mupashi namaka fyalaisa pali nkashi yesu, ukumulenga ukuba bwino umupwilapo. Twapepa, mwi Shina lyakwa Yesu, ilyo alepita pali aba bakapyunga, lekeni abe uwapwililika umupwilapo muno bushiku. Amen.

227 [Umulongo wa mapepo watwalilila pa ma sekondi amakumi yane na yasano, amashiwi ayengi ayakwa Munyina Branham tayaleumfwika—Kale.]...?...

228 Taata, mwi Shina lyakwa Yesu, twapepelako aka akatambala, cimo cine ngafintu casendelwe ukufuma ku mubili wakwa Paulo. Kabili Ndeita...?... Pepeni, mwe Lesa, ukutila ondapwe, muno lucelo, mwi Shina lyakwa Yesu. Amen.

229 Wemutemwikwa, cibusa, mwi Shina...Loleleni, uyu apa namayo aleisa mukupepelwako. Ee, iseni kuno kwine. Imwe ba munyina...

230 Taata Wesu uwatemwikwa uwamu Myuulu, twabikapa indupi shesu pali nkashi yesu. kabili tuli abatotela nganshi pali ena ukumfwako bwino. Leken i icicetekelo cakwe cicepa nomba. Kabili...?... mwi Shina lyakwa Yesu Kristu...?...

231 Nomba cinshi ico twacita? Ico Shikulu alandile. Bushe ico nacilungama?

232 Tuli abansansa ukukwata abatandashi besu, ba munyina bakapyunga pamo na ifwe, fyonse ifi ifibusa. Tileni, “Ameni,” imwe bonse aba...[Ulukuta lwatila, “Ameni.”—Kale.] Ukuba, imwe mucine cine muli abasengelwa ukubwela, ba munyinane abatemwikwa, ukuba na ifwe. Kabili ileelo, twalacilengafye mupepi nokucitika, u—ukufuma panshita iyalinga. Tuli abansansa ukutila mwaciba pano. Kabili, mweba bwananyina,

Ndamipepelako lyonse. Kabili mumpepeleko, konse uko muleya, nokupepa nomba ilyo Ndeya mwibala nakabili. Kabili lekeni tulekumana, inshita ne nshita.

²³³ Muleibukisha, Munyina Oakey, Ine limbi . . . Cacitike ukutula Naibukishe abatemwikwa bakwe kulya ku—ku California. Bushe ulya ni Dr. Oakey, uwa i . . . ? [Munyina Oakey atila, “Iyo.”—Kale.] Oh, ni Oakey umbi. Ee, mukwai. Kabili Ine—kabili Nalishiba ukutula kwaliba ba Oakey abengi kunse kulya. Nshaishibefye ni wisa umo uo aamapene pamo nao. Nalishiba Dokota Oakey, dokota wa meno, mwalishiba. Elyo kabili, kabili—kabili eico . . . Bushe uli lupwa kuli ena, pamo? [“Mufyala wandi.”] Umufyala obe. Ukuba, ico cisuma nganshi. Umuntu umusuma!

²³⁴ Nomba, ni cinshi ico twacita kuli imwe mwe bantu muno? Ifi efyo cili. Ifwe teti twiminine pano nokubika indupi pabalwele kano ifwe twacetekela ico. Natumona abantu abapala ifwe ileelo, abekele muli ili bumba pano pene; abantu balikwata ipwalonda, ubupofu, ukulemana. Lekenifye mulangishe icintu cimo, nga kuliko abeni muno. Nibanga muno abondepwe, muli ilya nshila, yakwa Lesa? Lekeni tumone amaboko yenu ukwimishiwa pamulu. Cilya caba, ubupofu, ipwalonda, ne fintu fyonse, mwamona. Mwamona? Ena ali no kumucitila cimo cine. Mwamona? Nomba, tucicita, ngefi: twalicetekela mwipepo lyesu.

²³⁵ Kabili nomba kucakwisalilako cimo, ilyo tatulapela ukulongana kuli Munyina wesu Neville, mwibukishe ukulonga muno nshita ya bushiku. Kabili muno nshita ya bushiku, nga kuliko uuli onse uyo—uyo waishiba, uyo uyo ushacisa muno lucelo kukupepelwako, Munyina Hall, pano, ali kuli Munyina Durban. Kabili cilya cikaba . . . Kabili keyala nshi, munyina? [Munyina atila, “Nshishibe akeyala.”—Kale.] Cinshi? [Munyina umbi atila, “17th na Market.”] 17th na Market, mu Louisville, uko balekwata umusonkano wabundapishi. Kabili uyo emulandu wine nacibela uwansoni pakukwata ukulongana. Na—Na—Nalipata ukuya muncende umo umuntu umo alekwata u—u—umusonkano wakundapa, kabili umuntu umo atendeka umo. Kabili uyo emulandu Nacilandila ifyo Nacilanda pakukana kwata . . . pakulongana muno lucelo, ni mukucindika Munyina Hall pali Munyina Durban, pantu bena bonse babili nibacibusa abatemwikwa bandi.

²³⁶ Kabili tatulefwaya umusonkano wabundapishi kuno, ilyo Munyina Hall nakwata umo uulecitika kulya. Ndi uwashininkisha pali ico. Kabili, eico, twali mutemwa.

²³⁷ Kabili nomba, Munyina Oakey, uli kwisa, munyina? [Munyina Oakey atila, “4030 West Market.”—Kale.] 4030 West Market. Uyo umbi munyina na iwe apo, muli capamo? Cisuma. Nomba ico nipa 3040 . . . [“4030 West Market.”] 4030, 4030 West Market, mu Louisville, umusonkano na umbi. Kabili

eico musango nshi uli nokubelamo kulya, Munyina Oakey? [“Ukushimikila kulya umulungu onse.”] Uyu mulungu onse uleisa. Ico cili bwino. Nomba, bonse abakwete abalwele, 3040 West Market. [Ulukuta lwatila, “4030 West Market.”] Ee. 4030 pa West Market. Cisuma. Ico cisuma. Nomba bushe kuliko. . .

²³⁸ Nimona nabambi bakapyunga. Munyina pano, bushe namukwata umusonkano uulecitika kuncende imo, mukwai? Iyo. Iyo. Ee. Ukuba, ico cisuma nganshi. Ico cisuma.

²³⁹ Kabili uyu munyina pano ni—ni minshoni ku ba Yuda, Ndecetekela, bushe taba? Kabili ni minshoni ku ba Yuda. Ndetontontokanya ekala mu New Albany. Kabili eico tuli abansansa nganshi ukukwata. . .

²⁴⁰ Bushe Ninshapo umo? Bushe kuliko umuntu umo umbi ku ncende kumo? Ine—Ine ndesubila Nshicitile; Nshilepilibula ukucita ico. Pantu, Munyina Junior Jackson, namwishiba apo abela mu New Albany.

²⁴¹ Munyina Tom Merrideth nakwata umulabasa. Bushe walikwata ichalichi, Munyina Merrideth? Takuli ichalichi. Cena cili mulabasafye. Acibilisha ico, amamineti ayanono ayapitapo.

²⁴² Na Munyina Neville ukukwata ukulongana pano kuli imwe mwebantu kuno, ukushinguluka kuno, muno nshita ya bushiku, kabili pali Citatu ileisa, nokupita mu mulungu onse. Kabili ukwakwe—ukwakwe ukulongana, ukubilisha kwakwe, kuli pa Cibelushi ulucelo. Cisuma.

²⁴³ Bushe bonse muleumfwa bwino? Tileni, “Ameni.” [Ulukuta lwatila, “Ameni.”—Kale.] Cisuma, mwe banandi. Cilakulenga ukufwaya ukuilunda kuli ili ilisuma, ilyansansa ibumba lyaba kashimikila, nokuya mukushimikila i Mbila nsuma, nokupepelako abalwele, pamo. Lesa apele cena kuli imwe, bacibusa.

²⁴⁴ Umwaume uwacaice palya uyo waposelwe ukufuma muli motoka iyali mubusanso nomba linefye, alikwete icipimfya ca cela caongama, camulashile ukwingila kulubali lwakwe, ukupita muli ena, kabili cafumine kulubali lumbi, ngefyo. Umutemwikwa, mayo uupepa! Lesa amusungile pa mulimo umo. Ukutula apo anjebele, Naletontontokanya. . . Muno lucelo, Nacimukumanya mu cikulwa. Acimposha muminwe yandi. Nacitila, “Bushe tauli ulya mulumendo?”

²⁴⁵ Acitila, “Ee, mukwai.” Acitila, “Nalitwa ku bupyungishi.” Lesa abe uwaluse! Nomba, mwebatemwikwa bandi ababwananyina. . . Mwaumefye uwacaice, uwikele palya nekoti lyacinya muti nafwala. Leken Lesa afikilishe ukutula ali nokuba ulubuuto lwa mulilo, ilyo tuli pamampatu yamusebo, we mwana umwaume. Kabili, ukushimikila i Mbila nsuma, ukushimikila i Mbila nsuma yonse, ukushimikila i Cebo conse icakwa Lesa, kabili mwilaumfwana pa cintu icili conse. Iminina palya pene

pacifulo ca mulimo. Lesa ali nokupanga uwabulwi umukalamba ukufuma muli iwe.

Nomba, lekeni tupepe ili limo ipepo ilya kulekelesha nomba ku balwele.

²⁴⁶ Taata Wesu uwa mu Myuulu, tule Mutotela pali uyu mulumendo, muno lucelo, nao, Shikulu. Kabili ilyo ekele palya muno lucelo, aleumfwa ku Cebo, nokumona aba bakapyunga nemitima yabo iyabilima, ilyo balebika indupi shabo pabalwele, ilyo balepita muli uyu mulongo. Ukumona ubunte kulya, ubwa bantu ukwimya amaboko yabo, abo abaundepwe kwipwalonda, nobupofu, naba nkoma matwi naba cibulu, naba lemana. Cena—cena cakubeca. Kabili tulelolesha kuli ici Cebo icakale icapalwa, kabili Calandile ukutila ishi nshiku shili nokuba pano, kabili natwiminina. Tulemona Lesa uwamaka yonse nokuboko Kwakwe ukwatambululwa, nefishibilo nefisungusho ukulaisa. Tuleumfwa iciunda camfula iingi mulwelele. Natwishiba ukutila tuli mubushiku ubukalamba ubwa mfula yakulekelesha.

²⁴⁷ Ilyo, Satana akakakwa no kuposwa mu cilindi, ukukakwa neminyololo ya mibele, ukutila teti afume nokubeleleka ifyalo nakabili. Kabili imyaka ikana limo, ukuteka kwe Kana limo, kuli nokucitika pe sonde ilyo tulekatamika Shikulu Yesu wesu, no kumufwika Ena; ukumufwika icilongwe Ena, “i Mfumu ya shamfumu, kabili Shikulu waba shikulu.”

²⁴⁸ Ili sonde ilyalubembu likesuka, shimo muli ishi nshiku, ilyo amaka ya atomiki yakakakulwa, naba haidrojeni bakacita. Kabili bemba onse, na menshi, ali... Bemba ali nokulila mpaka ena auma. O mwe Lesa! Kabili akasuba kakafilwa ukusanika. Kabili umweshi tawakapele ulubuuto lwauko. Kabili intanda sha mu muulu shikaponi nge cimuti ca mukunyu ico cisunkanishiwa nomwela uukalamba. Kabili abantu bakalilila amabwe ne mpili. Kabili bushe ubu bumi ubunono bukaba cinshi lyena?

²⁴⁹ Nomba abafwila muli Kristu bakabuka. Oh, we paradiso we! Ifyalo tafyakemye ulupanga ukwimina icalo, nakabili. Kabili tatwakatale kwata nakabili umulongo wa mapepo ku balwele.

²⁵⁰ Ileelo e bushiku bwe pusukilo. Kabili, Taata, twacileta aba bantu kuli Imwe. Kabili ifwe natu Mwipusha, mwi Shina lyakwa Yesu, Uyo watile ici, “Ipusheni Taata icintu icili conse mwi Shina Lyandi, cena cili nokucitwa.” Nomba, ifwe, te pepo lyesu ilyo twakwatamo icicetekelo. Cena kwita Kwakwe, uko twakwatamo icicetekelo. “Ipusheni Taata icili conse mwi Shina Lyandi, Nkacita.”

²⁵¹ Nomba, Satana, iwe wewaba uwabipa nganshi, kabili walikaka aba bantu, nokubika imfwa pa bengi pali bena, nokubalemanika, nokubapofwisha, nokucita imisango yonse iya bubifi kuli bena, naucimfiwa. Iwe naucimfiwa, pantu natucitafye ifyo Yesu alandile ukucita. Eico kanshi, icitetekelo

cesu cilelolesha nomba nokulanda kuli iwe, “Fuma mu bantu. Fuma muli bena, mwi Shina lyakwa Yesu! . . . ? . . . Kabili lekeni cila umo abe bwino, ukupitila mwi Shina lyakwa Yesu Kristu.

Shikulu Alumbanishiwe! Nomba cetekeleni.

Kuti nacita, Ndi nokucita, Nincetekela;
Kuti nacita, Ndi nokucita, Nincetekela;
Kuti nacita, Ndi nokucita, Nincetekela
Ukutila Yesu alemposha nomba.

Na Musenda pa Cebo Cakwe;
Na Musenda pa Cebo Cakwe;
Aleta kuli ine ukulubulwa ukwabula
umutengo,
Na Musenda pa Cebo Cakwe.

Kuti nacita, Ndi nokucita, Nincetekela;
Kuti nacita, Ndi nokucita, Nincetekela;
Kuti nacita, Ndi nokucita, Nincetekela
Ukutila Yesu alemposha nomba.

²⁵² Bushe tamulecetekela cena? No mutima wandi onse! Munyina Saul, ulecetekela cena? [Munyina Saul atila, “Ameni.”—Kale.] Ulecetekela ukutila Lesa ali no kucicita, Munyina Tony? [Munyina Tony atila, “Ameni.”] Ameni. Nkashi Snyder, ulecetekela ico? [Nkashi Snyder atila, “Ameni.”] Nkashi, bushe *iwe* naucetekela ico? Bushe *iwe* naucetekela ico, nkashi?

²⁵³ “Kabili icicetekelo e shintililo lya fintu tusubila, icishininkisho ca fintu ifishimonwa.” Kucicetekelo twalimona ifibumba ifikalamba ifya Yeriko ukupona! Kristu amitungulula kucicetekelo. Bushe namucetekela ico? Ameni. Twalicicetekela. Taulingile ukutala ukukwata icinshingwa ca kutwishika, nakalya. Lesa ali nokupwisha ico. Uwa Maka yonse alilanda, ifishibilo fifwile fyakonkafye, “Ifi fishibilo fikakonka abo abacetekela.” Ameni. Bushe Ena tawama?

²⁵⁴ Nomba, natukontamike imitwe yesu pakashita fye mwipepo lya kutusalanganya. Twalalomba. . . Kuti twashinguluka capamo, pakashita akanono akesenge. Twalaipusha nga cakutila Munyina Neville, nga kuti aisa pano nomba, ilyo bonse tulekontamika imitwe yesu mwishiwi lyepepo. Ilyo tulelung’wing’winta mukubalilapo, nemitwe yesu iyakontama:

Kuti nacita, Ndi nokucita, Nincetekela;
Kuti nacita, Ndi nokucita, . . .

²⁵⁵ Ibukisheni fye, Ali fye kulubali lweni. Ali kulya ku kupanga icituntulu. Umfwenifye Amaka Yakwe ukwisa muli imwe nomba. “Kuti nacita?” Mucine, imwe kuti mwacita.

Nala Musenda pa Cebo Cakwe;
Nala Musenda pa Cebo Cakwe;
Aleta kuli ine ukulubulwa ukwabula
umutengo, (Pa Kalbale.)

Kabili Nka Musenda pa Cebo Cakwe.

²⁵⁶ Ilyo tulekontamika imitwe yesu nomba. Munyina Neville, pamo nefyo ulefwaya ukulanda. 

56-0115 A Mampatu Ya Nshita
Branham Tabernacle
Jeffersonville, Indiana U.S.A.

BEMBA

©2026 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalemwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org